


విషయములు

దైవలక్షణములు

1. ప్రేమ
2. జీవము
3. సర్వశక్తి
4. పరిశుద్ధత
5. జ్ఞానము
6. న్యాయము
7. సర్వవ్యాపకత్వము
8. స్వతంత్రత
9. నిరాకారము
10. అనాది
11. అనంతము

ప్రశంస



ప్రియ దైవారాధకులకు, పాఠకులకు
శుభము! శుభము!

సర్వలోక సృష్టికర్త, ఆధ్యంత రహితుడు,
సర్వశక్తి మహిమాన్వితుడైన దేవుని
యుక్తముగా స్తుతించుట దేవ నరులకు
ధర్మమైయున్నదని నిత్య సన్నిధానవర్తులైన

శ్రీ యం. దేవదాసు అయ్యగారు ధ్యానాభ్యాసం చేత దైవప్రసన్నులై,
మహిమ తేజోస్వరూపుని దివ్య లక్షణములను ఆత్మకంటితో
స్ఫురించి, ఆత్మానందభరితులై లక్షణ భావ స్వారూప్యమును మన
గ్రహింపులోనికి తేటగా బయలుపరచి దేవుని ముంగిట ముగ్ధులై
మతిగలిగిన స్తుతి యర్పణలతో దేవరూపలావణ్యములతో మహిమ
మేఘమెక్కుటకు సిద్ధపర్చే ఘనమైన సాధనమే ఈ చిన్న పుస్తకము.

“సూర్యుండు పువ్వులకెంతో సొగసైన రంగులద్దున్ -
సూర్యుండైనట్టి యేసు శుభగుణములద్దున్” ||షారోకు||

ప్రభువునందలి దీనపరిచారకుడు
సర్వజన శ్రేయోభిలాషి **బి. ఇమ్మానుయేలు**
బైబిలుమిషను, కాకినాడ.

ఏ మతమునుగాని, ఏ మనుష్యునిగాని ద్వేషించరాదు, ధూషించరాదు.
తెలియని విషయములను దేవుని లడిగి తెలుసుకొనవలెను”

- సీ॥ ఆది లేనప్పుడు ఏదియు లేనప్పు
దేవుడొంటరిగానె తేజరిలై
బలము పవిత్రత వెలుగు, జీవము ప్రేమ
ఆద్యంత రహితము ఆయన కళ
దేవదూతలు లేరు దివిలేదు భువిలేదు
సూర్య చంద్రులు లేరు చుక్కలేదు
చెట్లు చేమలు లేవు జీవరాసులు లేవు
ద్రాగోసులేదు ఆదాము లేడు
- గీ॥ సర్వమును శూన్యముగనుండె చప్పుడన్న
మాటయేలేదు దేవుని మహిమ తప్ప
ఊహలోనికి రాగల దొకటియైన
లేదు; దీనినే బుధులు అనాదియంద్రు

-: సూక్ష్మ ప్రార్థన :-

దేవా! నాకు కనబడుము! అందరకు కనబడుము
దేవా! నాతో మాట్లాడుము! అందరితో మాట్లాడుము
- తథాస్తు.

దైవలక్షణములు - స్తుతి

ఓ త్రియేక దేవుడవైన ప్రభువా! నీ దివ్య లక్షణములు మా జీవిత కాలము యొక్క ఉపయోగార్థమై వాడుచున్నావు. గనుక నీకు స్తోత్రములు. నీ వెలుగు మాలో ప్రవేశపెట్టుచున్నావు. నీలోని జీవము మాలో ప్రవేశపెట్టుచున్నావు. నీలోని ప్రేమ మా విషయమై చూపించుచున్నావు. నీలోని శక్తి మా బలహీనత సమయములో చూపించుచున్నావు. నీలోని న్యాయము ద్వారా మమ్మును తప్పుదారిలో నుండి తప్పించుటకు ప్రయత్నించుచున్నావు. నీలోని పరిశుద్ధతతో మమ్ములను పవిత్రపరచుచున్నావు. నీలోని నిరాకారముతో మాలోని విశ్వాసమును బలపరచుచున్నావు. నీలోని సర్వ సద్గుణముల నిమిత్తమై నీకు వందనములు. నీ సద్గుణములు మాలో ప్రవేశపెట్టుటకు నిత్యము ప్రయత్నించుచున్నావు. గనుక నీకు స్తోత్రములు నీ అనాదిలో అనంతమున్నది నీ అనంతములో ప్రేమ యున్నది. ప్రేమలో న్యాయమున్నది. నీ న్యాయములో పరిశుద్ధతయున్నది. నీ పరిశుద్ధతలో శక్తియున్నది. నీ శక్తిలో నిరాకారమున్నది. నీ నిరాకారములో ప్రత్యక్షతయున్నది. నీలోని ప్రతీ ఒక్క లక్షణములో అన్ని లక్షణములు ఇమిడి ఉన్నవి. ఒక్క లక్షణము మాలో పెట్టియున్నావు అని తలంచినప్పుడు తక్కినవి కూడా పెట్టియున్నావని మేము గ్రహించుకొనుచున్నాము. నీకు ఆదిలేదు అని మేము అనుకొన్నప్పుడు నీలోని అన్ని గుణములుకు కూడా ఆదిలేదు అని మేము గ్రహించుకొనుచున్నాము. నీకు అంతము లేదు అని మేము అనుకొన్నప్పుడు నీలోని అన్ని గుణములకు కూడా అంతము లేదని మేము గ్రహించుకొను చున్నాము. తండ్రిని, కుమారుని, పరిశుద్ధాత్మును మేము ఎట్లు విడదీయలేమో అట్లే కలసియున్న నీ గుణములను వేరుచేయలేము. ఒక్క లక్షణమును గురించి, మా మనస్సులోనికి తలంపు వచ్చిన యెడల లక్షణములన్నియు దొంతిగా

జ్ఞాపకమునకు వచ్చునని తెలుసుకొనుచున్నాము. నీకు ఎన్ని దివ్య లక్షణములున్నవో అవన్నియు సమానముగా నున్నవి. అవన్నియు మాలో శాశ్వతముగా నుండునట్లు ముద్రవేయగోరుచున్న నీకు అనేక స్తోత్రములు. అగ్ని జ్వాలలో ఒకటి వేడి, రెండవది వెలుగు, మూడవది ఆకారము - ఇవి ఎట్లు కలిసియున్నవో అట్లే తండ్రి, కుమారుడు, పరిశుద్ధాత్మ అను దేవుడవైన నీవును ఉన్నావు. గనుక నీకు అనేక స్తోత్రములు జ్వాలలో నున్న మూడింటిలో ఒకటి తీసివేసినట్లే నీ దివ్య లక్షణములలో ఒకటి మాకు అక్కరలేదన్న యెడల తక్కిన లక్షణములన్నియు అక్కరలేదన్నట్లే. నీవు న్యాయమైన రీతిగా ఒకరిని శిక్షించినప్పుడు మాకిష్టముండదు. అలాగైన యెడల నీవు మమ్మును ప్రేమించునప్పుడు మాకు ఎందుకు ఇష్టముండ వలెను? మా విమర్శ సరికాదు. నీ విమర్శ పవిత్రమైనది. కాబట్టి నీకు వందన ములు. మాలో ఎవరు నీ గుణలక్షణములన్నియు సంపాదించుకొంటారో వారు నీ యొద్దకు రాక మరి ఎవరి యొద్దకు వెళ్ళదురు!

ఓ దేవా! నీలోనున్న గుణములన్నియు మాలో స్థిరముగా నుండునట్లు కృప దయచేయుము. దయగల ప్రభువా! నీ గుణములన్నియు మేము మా ఇష్టము వచ్చినంత ధారాళముగా వాడుకొనునట్లు నీవు మాకు స్వతంత్ర లక్షణము కూడా అనుగ్రహించినావు. అన్నియు అనుగ్రహించి స్వతంత్రత ఒక్కటే అనుగ్రహింపని యెడల, అవన్నియు యిచ్చిన ప్రయోజనము లేదు. కాబట్టి అదికూడ యిచ్చినందుకు నీకనేక వందనములు.

నీ లక్షణములన్నియు మాకనుగ్రహించినప్పుడు, మేము వాటిని అందుకొన్నప్పుడు అవన్నియు మా హృదయములలో దొంతర్లుగా అమర్చిపెట్టిన వెలుగువలె ఉండును. స్తోత్రములు.

దీపములను దగ్గర దగ్గరగా పెట్టిన వాటి కాంతి ఒకదానికొకటి అంటుకొనును. ఒకదాని కాంతి మరియొకదానిలో అనుసరించియే ఉండును.

గాని వేరుగా ఉండదు. అలాగే నీ లక్షణములు ఒకదానికొకటి హత్తుకొని యుండును. అట్లే అవి మాలో కూడా హత్తుకొని యుండునట్లు భద్రపరచుము. దీపములను వెలగించువారు వాటిని ఆరిపోకుండా ఎట్లు కాపాడుదురో, అట్లే మాలో నీవు నీ దీపమును పెట్టి వెలిగించినావు గనుక ఆరిపోకుండునట్లు కాపాడుము. “నేను లోకమునకు వెలుగైయున్నాను” అని నీవు చెప్పినావు గదా! లోకములో అనగా ప్రతి మనిషిలో నీ వెలుగు పెట్టియున్నావని మేము గ్రహించుచు నీకు వందనములు చేయుచున్నాము.

మరియు మనుష్యులను చూచి “మీరు లోకమునకు వెలుగైయున్నారు” అని నీవు చెప్పినావు గదా! కాబట్టి మాలో నీ వెలుగు పెట్టియున్నావని మేము గ్రహించుచున్నాము. నీకు వందనములు. తండ్రి! నీలో వెలుగు ఆ కాలమందున్న వారు చూచినారు. అలాగే మాలో నీవు పెట్టిన వెలుగు ఇతరులు చూచునట్లు చేయుము. వెలుగు అనగా నీ అన్ని గుణముల యొక్క సముదాయము అని మేము గ్రహించుచున్నాము.

ప్రభువా! నీ సృష్టివలన, నీ ప్రవర్తన వలన మాలో వెలుగు పెట్టియున్నావు. మీ వెలుగును ప్రకాశింపనియ్యుడి అని చెప్పుచున్నావు. లెమ్ము, తేజరిల్లుము అని యెషయా 60:1 వాక్యములోనున్నది. గనుక మాలో నున్న దైవలక్షణములు యితరులకు కనబడునట్లు, వారి యెదుట మా వెలుగు ప్రకాశింపనీయగల శక్తి దయచేయుము. స్విచ్ (Switch) నొక్కనప్పుడు దానిలో వెలుగున్నది. గాని బయటకు కనబడదు. నొక్కినప్పుడు ఆ వెలుగు బయటకు కనబడును. అలాగే దేవా! నీవు మాలో పెట్టిన నీ గుణములను మా జ్ఞానము చేత నొక్కిన యెడల నీ లక్షణములు బయటకు కనబడును. నీకు వందనములు.

దేవా! నీవు మాలో పెట్టిన నీ దివ్యలక్షణములలో యేదో యొక లక్షణము యొక్క కాంతి తగ్గిపోవునప్పుడు పూర్తిగా ఆరిపోనీయక మరల వెగిలించు

చందుము.

1) దేవా! మా దీపము యెప్పుడు అరిపోకుండ కాపాడుము. 2) దేవా! నీ గుణములు యెప్పుడు తప్పిపోకుండా కాపాడుము. 3) ప్రభువా! నీ గుణము యెప్పుడు ఇతరులకు కనబడునట్లు కాపాడుము. ఈ మా ప్రార్థనా స్తుతులు యేసు నామమున వేడుకొనుచున్నాము. ఆమెన్.

వివరము : నాలుగు దీపములలో ఒకటి తగ్గినప్పుడు, యజమానుడు మరల వెలిగించును. ఇది వరకు నేను చెప్పినట్లు ఒక దీపము అరిపోయిన యెడల తక్కినవన్నియు అరిపోవును. ఈ పని జీవితాంతమందు జరుగును. కృపాకాలమందు జరుగదు. ఒక దొంగలో మంచి గుణము కూడా ఉండుట మనము చూచుచున్నాము గదా!

పరీక్ష : దేవుడు మీలో ఉంచిన తనయొక్క మంచి గుణములలో ఏ మంచి గుణము మీలో ఈ వేళవరకు నిలిచి వున్నదో పరీక్షించుకొనండి. ప్రేమ, న్యాయము, దీర్ఘశాంతము, ఏదివున్నదో పరీక్షించుకొనండి. అనాది మాత్రము ఉండదు. అనంతము ఉండవచ్చును. మీతో మాట్లాడి మసలే జీవము కాక, ఆత్మీయ జీవమున్నదో లేదో మీకు మీరే పరీక్ష చేసికొనండి. మీలో దేవుడు పెట్టిన ప్రేమ వున్నదా, తగ్గినదా? సన్నిధి కూటముల వల్ల ఈ లక్షణములు తగ్గకూడదు. వృద్ధికావలెను. అలా కాకపోతే సన్నిధి కూటములు ఎత్తివేయవలెను.

ఈ క్రింది దైవలక్షణములను బట్టి మిమ్ములను మీరే పరిశీలించుకొనండి.

1) పరీక్షించండి 2) ప్రార్థించండి, 3) స్తుతించండి, 4) స్థిరపడండి.

1) జీవము ఉన్నదో లేదో పరీక్షించండి. లేకపోతే ప్రార్థించండి. ఉంటే స్తుతించండి. ఇట్లు స్థిరపడండి.

2) ప్రేమ ఉన్నదో లేదో పరీక్షించండి. లేకపోతే ప్రార్థించండి. ఉంటే స్తుతించండి, ఇట్లు స్థిరపడండి.

3) పరిశుద్ధత ఉన్నదో లేదో పరీక్షించండి. లేకపోతే ప్రార్థించండి. ఉంటే స్తుతించండి, ఇట్లు స్థిరపడండి.

4) న్యాయము ఉన్నదో లేదో పరీక్షించండి. లేకపోతే ప్రార్థించండి. ఉంటే స్తుతించండి, ఇట్లు స్థిరపడండి.

5) స్వతంత్రత ఉన్నదో లేదో పరీక్షించండి. లేకపోతే ప్రార్థించండి. ఉంటే స్తుతించండి, ఇట్లు స్థిరపడండి.

6) జ్ఞానము ఉన్నదో లేదో పరీక్షించండి. లేకపోతే ప్రార్థించండి. ఉంటే స్తుతించండి, ఇట్లు స్థిరపడండి.

7) సర్వ వ్యాపకత్వము ఉన్నదో లేదో పరీక్షించండి. లేకపోతే ప్రార్థించండి. ఉంటే స్తుతించండి, ఇట్లు స్థిరపడండి.

2. దైవలక్షణముల స్తుతి

(సంఘారాధనలోని స్తుతులు)

అనాది : అనాది దేవా! సృష్టింపబడకుండ నీ యంతట నీవే ఉన్నావు. గనుక నీవు ముందే ఉండి, మా చరిత్ర అంతటిని చూచుచు మాకు కావలసిన వన్నియు ముందే ఏర్పాటు చేసియున్నావు. గనుక నీకు మా వందనములు.

అనంతము : అనంత దేవా! నీవు ఎల్లప్పుడు ఉండువాడవు గనుక అంతము లేని కాలము వరకు కావలసినవన్నియు మేము అనుభవించుటకై నీ అనంత సన్నిధిని మా కొరకై ఉంచిన నీకు స్తుతులు.

ప్రేమ : ప్రేమవైయున్న తండ్రీ! నీవు ముగ్గురుగా (త్రిత్వముగా) బయలు పడకపోయిన, మేము నిన్ను ప్రేమించుట ఉండదు. నీ ప్రేమ సృష్టి యంతటిలోను కనబడుచున్నది. మేము మా పిల్లలను ప్రేమించుటకన్న నీవు మమ్మును ప్రేమించుటయే ఎక్కువైయున్నది. మమ్మును కలుగజేసిన నీవు మమ్మును ప్రేమించక యింకేమి చేయుదువు! గనుక నీ ప్రేమను

బట్టియే మానవునికి కావలసినవన్నియు ఆలోచించి చేసినావు. ఆ నీ ప్రేమనుబట్టియే సహించుచు, శిక్షించుచు, క్షమించుచున్నావు మరియు అట్టి నీ ప్రేమను బట్టియే మా పాపములను జ్ఞాపకము చేసికొనను అన్నావు. గనుక నీకు వందనములు.

పరిశుద్ధత : పరిశుద్ధుడవైన జనకా! సర్వసృష్టిని, మానవుని, పరిశుద్ధముగానే చేసియున్నావు. పాపప్రవేశమును బట్టి మేము పాపులమైనను, నీ పరిశుద్ధతను బట్టి మరల మాకు పరిశుద్ధత దయచేయుచునే యున్నావు. నీవు పరిశుద్ధుడవు గాన దేవదూతలచేత నిత్యము పరిశుద్ధుడవని స్తుతి నొందుచున్నావు. గనుక మమ్మును కూడా పరిశుద్ధపరచి, పరిశుద్ధులుగా నిత్యము నీ సన్నిధిలో నుంచుదువు గాన నీకు మా స్తుతులు.

సర్వశక్తి : సర్వశక్తిగల తండ్రీ! నీవు మా సమస్తము చేయగలవు గాని పాపము చేయలేవు. మా విషయములలో కష్టమైన పనియైనను, అసాధ్యమైన పనియైనను చేయగలవు. మా కోరికలను నెరవేర్చగల శక్తిగలవాడవు. మేము పడిపోయి మమ్మును లేపుమని అడిగిన యెడల లేవనెత్తగల శక్తిమంతుడవైన నీకు వందనములు.

సర్వజ్ఞాని : జ్ఞానివైన తండ్రీ! నీ జ్ఞానము దేవదూతలకు, మనుష్యులకు, జీవరాసులకు ఇచ్చినావు. ఆ జ్ఞానము వలననే మానవులు సృష్టిలోని అనేక మర్మములు తెలిసికొనుచున్నారు. నేననుకొన్నది నెరవేర లేదని నోరు, నెత్తి కొట్టుకొన్నా నాయిష్టము నెరవేర్చవు. కారణము నా జ్ఞానమునకు తెలియదు గాని నీ జ్ఞానమునకు తెలియును. ఇది నెరవేర్చిన నాకు హాని అని నీ సర్వజ్ఞానమునకు తెలియును. బైబిలులోని సంగతులు తెలియనప్పుడు అనేక ప్రశ్నలు వేసికొని మనస్సు చెడగొట్టుకొందుము. అప్పుడు మా జ్ఞానము మీద ఆనుకొనక నిన్ను అడిగిన తప్పక వివరింతువు గనుక వందనములు.

ఉదా: ప్రభువా! నిన్ను ఎరుగనివారు అంతకు ముందే అనేకులు

చనిపోయిరి. వారి సంగతి యేమి? అని నీ సేవకుడు (దేవదాసు అయ్యగారు) అడుగగా “హెడెస్లో నేను బైబిలు క్లాసు పెట్టినాను, బోధించుచున్నాను” అని చెప్పినపుడు నీ దాసుడు "Now it is clear Father" (తండ్రీ ఇప్పుడు స్పష్టముగా అర్థమైనది) అని సంతోషించి, స్తుతించిరి.

జీవము : జీవమైయున్న ప్రభువా! నీవు జీవమైయున్నావు. గాన యెప్పుడును పనిచేయుచునే ఉన్నావు. మాలోని జీవము నిర్జీవ స్థితిలోనికి వచ్చినప్పుడు మాలో నూతన జీవము ధారపోయుదువు. గనుక నేనును, నా ప్రార్థనయు జీవము కలిగియుండును. మరణము వచ్చినను “ఇది మరణము కాదు, ‘సరిక్రొత్త జీవనమనగలము’ వందనములు.

దైవలక్షణముల స్తుతి

1) దేవా! నీవు అనాది వ్యక్తివైయున్నావు. నిన్ను ఎవ్వరు కలుగజేయలేదు. నీయంతట నీవే ఉన్నావు. గనుక నీకు వందనములు.

2) దేవా! నీవు వెలుగైయున్నావు. అందుచేతనే సూర్య చంద్ర నక్షత్రములకు వెలుగునిచ్చినావు. జీవులలో కండ్లకు వెలుగునిచ్చినావు గనుక నీకు స్తోత్రములు.

3) దేవా! నీవు జ్ఞానమైయున్నావు. అందుచేత దేవదూతలకు, మనుష్యులకు, జీవరాసులకు జ్ఞానమిచ్చినావు. అట్టి జ్ఞానము వలన అనేక మర్మములు తెలియుచున్నవి. మా జ్ఞానమునకు నీవు బైలుపడినావు గనుక నీకు స్తుతులు.

4) దేవా! నీవు ప్రేమయైయున్నావు. గనుక జీవరాసులు ఒక దానినొకటి ప్రేమించుకొనుచున్నవి. అలాగుననే మనుష్యులు కూడ ఒకరినొకరు ప్రేమించుకొనుచున్నారు. గనుక నీకు స్తుతులు.

5) దేవా! నీవు పరిశుద్ధుడవైయున్నావు. గనుక నీవు క్షమించేవాడవు.

అయినప్పటికిని తప్పుచేసినవారిని శిక్షించి, క్షమించేవాడవు గనుక నీకు ప్రణతులు.

6) దేవా! నీవు పరిశుద్ధుడవైయున్నావు. అందుచేత లోకములో పాపము న్నప్పటికిని పరిశుద్ధత కూడా ఉన్నది. వర్షజలములలో, కాయలలో పరిశుద్ధత కనబడుచున్నది. మనుష్యులలో పాపమున్నప్పటికిని పరిశుద్ధత కూడా ఉన్నది. గనుక నీకు నమస్కారములు.

7) దేవా నీవు శక్తివైయున్నావు. కాబట్టి మానవులకు, జీవరాసులకు శక్తియిచ్చినావు. గనుక వారు నడువగలరు. పనిచేయగలరు, గనుక నీకు మంగళ స్తోత్రములు.

8) దేవా! నీవు సర్వవ్యాపివైయున్నావు. అందుచేతనే అన్నిచోట్ల నీ ప్రభావము అనగా ప్రేమ, జీవము, పరిశుద్ధత, నీ పని, నీ కాపుదల కనబడుచున్నవి. గనుక నీకు నిత్యమంగళ స్తుతులు.

9) దేవా! నీవు నిరాకారుడవైయున్నావు. అందుచేతనే పాపులమైన మాకు కనబడవు. కనబడని తండ్రివి. అయినప్పటికిని దర్శనములలో కొందరికి, స్వప్నములలో కొందరికి కనబడుచున్నారు. గనుక నీకు హృదయపూర్వక వందనములు.

10) దేవా! నీవు స్వతంత్రుడవై యున్నావు. స్వేచ్ఛాపరుడవైయున్నావు. నీకు ఎవ్వరును సలహానియ్యనక్కరలేదు. అన్నియు నీ యిష్ట ప్రకారమే చేయగలవు. గనుక నీకు హృదయపూర్వక వందనములు.

దేవా! నీ యొక్క దివ్యలక్షణములు దేవదూతలకు, మనుష్యులకు ఇచ్చినావు గనుక స్తోత్రములు. దేవదూతలలో ఒక దూత పాపములో పడి నీ సద్గుణములు లేకుండ చేసికొన్నది. అలాగే మనుష్యులు పాపములోపడి నీ గుణములు చాలా వరకు పోగొట్టుకొనుచున్నారు. అయినను నీవు వారియెడల దీర్ఘశాంతము కలిగియున్నావు. గనుక నీకు వందనములు.

మరియు ఓ దేవా! నిన్ను అడిగే వారికి నీ శక్తులు దయచేయుదువు. గనుక నమస్కారములు. దేవా! నీ ప్రియకుమారుడైన యేసుక్రీస్తును లోకమునకు పంపించి ఆయనలో నీ గుణములు బయలుపర్చినావు. గనుక నీకు అనేక స్తుతులు. మరియు దేవా! సృష్టిలోని వస్తువులను పరీక్షించిన నీ సుగుణములు అందులో ఉన్నవి గనుక స్తుతులు మరియు దేవా! నమ్మినవారిలో నున్న దుర్గుణములు దూరముగా తీసివేసి, మోక్షమునకు చేర్చుకొనుచున్నావు. అక్కడ వారు శాశ్వతముగా నీ దివ్యలక్షణములు అనుభవిస్తున్నారు. గనుక నీకు మంగళ స్తోత్రములు.

3. దైవలక్షణముల స్తుతి

(ప్రార్థన మెట్లలోని స్తుతులు)

మనలో దైవలక్షణములును, దుర్గుణములును, మిశ్రితమైయున్నవి. గనుక దైవలక్షణ ధ్యానము వలన దుర్గుణ పరిహారము గావించుకొనవలెను. దైవప్రార్థన యీ పనికి మిగుల సహాయకారి.

1. దైవవ్యక్తి : దేవుడు దేవుడైయుండు లక్షణము. దేవుడు అనగా దివ్యమైనవాడు గనుక అన్నిటికన్న మొదటివాడు. గొప్పవాడు మంచివాడు, దేవుడు నిరాకారుడైనను ఒక వ్యక్తియైయున్నాడు.

విశ్వాసము, స్తుతి : దేవా! నీవు దేవుడవు గనుక మా ఊహకు అందునట్టి అన్నిటికంటెను గొప్పవాడవు. గనుక నీకనేక నమస్కారములు. నీవు ఉన్నావను తలంపు నీవే కలిగించినావు గనుక స్తోత్రములు.

2. జీవము : దేవుడు జీవము గనుక ఏ పనియు చేయకుండావుండలేదు. నరుడు పాపములో పడిపోయిన యెడల అతనిని రక్షింపవైన రక్షించును గాని మొదటే అతనిని సృజింపకుండ ఉండలేదు. జీవము అనునది తక్కిన లక్షణములలో గూడ ఉన్నది. అట్లే అన్ని లక్షణములు కూడ మిగిలిన అన్ని

లక్షణములలో ఇమిడియున్నవి. ఒక దానికొకటి సంబంధించియున్నవి. ఒకపని చేయవలసిన వచ్చినపుడు అన్ని లక్షణములు ఒక్క లక్షణముగ పనిచేయును.

విశ్వాసము, స్తుతి : దేవా! నీవు జీవమై నాలో అనుదినము జీవము కలిగించువాడవై యున్నావు గనుక నీకు స్తోత్రములు. నీవు నాలో ధారపోసిన జీవమునకు శక్తితగ్గినపుడు నా జీవమును బలపరచువాడవైయున్నావు. గనుక నీకు స్తోత్రములు. నరులకు జీవమును బలపరచువాడవైయున్నావు. గనుక నీకు స్తోత్రములు. నరులకు జీవము పూర్తిగా పోయి మరణము కలుగును గాని కొన్ని యేండ్లకు మరల నీవు బ్రతికింతువు. జీవము కల్గింతువు గనుక నీకనేక స్తోత్రములు. శరీర జీవమునకు మాత్రమేగాక ఆత్మ జీవమునకు గూడ నీవే ఆధారమైయున్నావు. నేను ఆత్మజీవము విషయములో తగ్గినప్పుడు నాలో మరల నూతన జీవము ధారపోయుదువు. గనుక నీకు స్తోత్రములు. నాకు పరలోకములో నిత్యజీవము కలిగించుటకు నాలో దానిని ఇక్కడే ప్రారంభించినావు గనుక నీకనేక స్తోత్రములు. నీవు అనంతకాలము పొడవున జీవించుచునేయుండురీతిగా నేనును నీతో జీవించుచునే యుండగల కృప నాకు దయచేసినావు గనుక నీకనేక స్తోత్రములు.

3. ప్రేమ : దేవుడు ప్రేమయైయున్నాడు గనుక మనమెన్ని తప్పులు చేసినను క్షమించుచున్నాడు. మనము పుట్టకముందే మనకు కావలసిన వన్నియు దయచేసి యున్నాడు. అన్నియు మనకు యిచ్చివేయుటయే ఆయన ప్రేమయొక్క లక్షణమైయున్నది.

విశ్వాసము, స్తుతి : దేవా! నీవు ప్రేమా స్వరూపివైయున్నందుకు నీ కనేక వందనములు. ఓ తండ్రీ! నీవు ప్రేమామయుడవు గనుక నన్ను కలుగజేయకుండ ఉండలేకపోయినావు. నీ సన్నిధి భాగ్యము నేను నిత్యము అనుభవింపవలెనని కోరి నన్ను సృజించినావు. గనుక నీకనేక వందనములు.

నామీద నీకున్న ప్రేమను బట్టి నేను జన్మింపక ముందే నాకు కావలసిన వన్నియు కలుగజేసి యుంచినావు. నీకు నాయందు అధికమైన ప్రేమ గనుక నా రక్షణార్థమై భూలోకమునకు నరావతారిగా ప్రత్యక్షమైనావు గనుక నీకనేక వందనములు. ఈ సందర్భమున “దేవుడు లోకమును ఎంతో ప్రేమించెను” అని చదువుకొని ఆనందించుచున్నాను. నీవు ప్రేమగలవాడవని బాగుగా గ్రహించునట్లు మనుష్యులలో మనుష్యులకు, జీవరాసులలో జీవరాసులకు ప్రేమ కలిగించినావు. నీ ప్రేమాది సద్గుణములు నీ వాక్యములో బయలు పరచి నీ ఆత్మచేత బోధపరచుచున్నావు గనుక నీకనేక వందనములు.

4) న్యాయము : దేవుడు న్యాయవంతుడు గనుక ప్రకృతి ధర్మమునకు భిన్నముగ ఏదియు చేయడు. రెండు ఐదులు పది. దీనిని తొమ్మిదిగా మార్చుమని అడిగిన యెడల మార్చడు. అట్లు మార్చిన సృష్టి క్రమమునకు విరుద్ధమగును. దేవుడు న్యాయస్థుడు గనుక బహుమానములను, శిక్షలను నరులకు నిర్ణయించుటలో ధర్మానుసారముగానే నిర్ణయించును.

విశ్వాసము, స్తుతి : ఓ దేవా! నీవు న్యాయ స్వరూపివైయున్నావు. గనుక నీకనేక స్తుతులు. నీవు న్యాయైయున్నందున నేరస్థులను శిక్షించుచున్నావు. నీవు న్యాయస్థుడవైయున్నందున ఎంత పాపియైనను ప్రార్థించినప్పుడు రక్షించుట న్యాయమే అని చెప్పి రక్షించుచున్నావు. గనుక నీకనేక స్తుతులు. నీవు న్యాయస్థుడవు గనుక ఎవరికి ఏ స్థితి అనుగ్రహింపవలెనో ఆ స్థితి అనుగ్రహించుచున్నావు. ఎవరికి ఏమి దయచేయవలెనో అవి దయచేయు చున్నావు. గనుక నీకనేక స్తుతులు. నీవు అన్యాయము చేయజాలవు గనుక నీకనేక స్తుతులు. లోకములో చెడుగు జరుగుటయు, కష్టములు కలుగుటయు చూచి నీవు ఊరుకొనుచున్నావు. ఇది న్యాయమే. ఎందుకనిన నరులకు స్వతంత్రత ఇచ్చియున్నావు. అడ్డము వెళ్ళవు. మరియు పాప శిక్షార్థమై న్యాయపు తీర్పు దినమొకటి యేర్పరచినావు నరులు నీ తట్టు

తిరుగగలందులకు కావలసినంత గడువు దయచేయుచున్నావు. ఈ కారణము చేత నీవు ఊరుకొనుచున్నావు. కాబట్టి నీకనేక స్తుతులు. నరులకు జ్ఞానాభివృద్ధియు, మార్పును కలిగించు నిమిత్తమై కష్టకాలమున ఊరుకొను చున్నావు. గనుక నీకనేక స్తుతులు.

5) శక్తి: దేవుడు శక్తిమంతుడు కనుక సమస్త కార్యములు చేయగలడు. ఆయనకు అసాధ్యమైనది ఏదియు లేదు. దేవుడు పాపము చేయగలడా? అని ఒకరు ఒక క్రైస్తవ బోధకుని అడిగిరి. అందుకాయన చేయలేడని జవాబు చెప్పిరి. అప్పుడు ప్రశ్నకుడు అలాగైతే దేవుడు సర్వశక్తిగలవాడని అనకూడదు అని పల్కెను. అందుకా బోధకుడు ఇట్లు ప్రత్యుత్తరమిచ్చెను. పాపము చేయుట పరిశుద్ధత నుండి పడిపోవుటయైయున్నది. పడిపోవుట కూడా ఒక శక్తియేనా? ఒకరు పైనుండి పడిపోవుట చూచినపుడు అతడు మహాశక్తిగలవాడు గనుకనే పడిపోయినవాడు అందురా?

విశ్వాసము స్తుతి : ఓ దేవా! నీవు శక్తిమంతుడవైయున్నావు గనుక నిన్ను కొనియాడుచున్నారు. ఓ తండ్రీ! నీవు శక్తిమంతుడవు గనుకనే ఇంత గొప్ప భూమండలమును, అంత గొప్ప ఆకాశమును కలుగజేసినావు. గనుక నిన్ను కొనియాడుచున్నాము. ఓ తండ్రీ! నా విషయమై నీవు చేయలేని పని ఏదియు ఉండదు గనుక నిన్ను కొనియాడుచున్నాము. నేను చెడిపోయి అధోలోకమునకు వెళ్ళినను నన్ను అక్కడనుండి రక్షింపగల శక్తిమంతుడవు గనుక నిన్ను కొనియాడుచున్నాను. నేను చేయలేని పనులు నాతో చేయింపగల శక్తిమంతుడవైయున్నావు. గనుక నిన్ను కొనియాడుచున్నాను. నాకు కావలసిన వన్నియు తెచ్చిపెట్టగల శక్తిమంతుడవు. నాకు అక్కరలేనివి, నన్ను బాధించునవి పరిహారము చేయగల శక్తిమంతుడవు. నేను మోక్షమునకు ఎగిరి రాలేదు. అయినను నన్నక్కడికి తీసికొని వెళ్ళగల శక్తిమంతుడవు. ఇవన్నియు తలంచుకొని నిన్ను నా మనస్సులో కొనియాడుచున్నాను.

6) జ్ఞానము: దేవుడు జ్ఞానస్వరూపియైయున్నాడు. అందుచేత ఆయనకు ఆలోచన చెప్పగలవారెవరును లేరు. నవీనకాల మానవులు తమ జ్ఞానమును ఎంత ఎక్కువగా వృద్ధిచేసికొన్నారో నూతన కల్పనలను బట్టి తెలిసికొన గలము. మానవ జ్ఞానమే ఇంత గొప్పదైయుండగా మానవులకట్టి జ్ఞానమిచ్చిన దేవుని జ్ఞానమెంత గొప్పదైయుండును! దేవుని జ్ఞానము ఎంత గొప్పదో తెలిసికొనుటకై మన అందరి జ్ఞానమంతయు ఉపయోగించినను తెలిసికొన జాలము. వస్తువు వంటి వస్తువులేదు. మనిషి వంటి మనిషి లేదు, జంతువు వంటి జంతువు లేదు. చెట్టువంటి చెట్టులేదు. ఇది అధిక పరీక్ష వలన తెలియగలదు. “ఆహా! దేవుని బుద్ధిజ్ఞానముల బాహుళ్యము ఎంతో గంభీరము. ఆయన తీర్పును శోధింపనెంతో అశక్యములు. ఆయన మార్గములెంతో అగమ్యములు. ప్రభువు మనస్సును ఎరిగిన వాడెవడు? ఆయనకు ఆలోచన చెప్పినవాడెవడు? ముందుగా ఆయనకిచ్చి ప్రతిఫలము పొందగలవాడెవడు? ఆయన మూలమునను, ఆయన ద్వారాను, ఆయన నిమిత్తమును సమస్తము కలిగియున్నది. యుగముల పర్యంతము ఆయనకు మహిమ కలుగునుగాక!” (రోమా 11:33-36) ఆమెన్.

విశ్వాసము, స్తుతి : ఓ దేవా! నీవు జ్ఞానరూపివి. అందుచేత నాకెంతో ఆనందము. నా తెలివి తక్కువ తనము వలన నేనేదైన యొకపని చేయు చున్నప్పుడు నీ జ్ఞానదీపముతో నాకొద్దిపాటి జ్ఞానమును వెలిగించి, నాచేత జ్ఞానయుక్తమైన పనులు చేయింతువు. గనుక నాకెంతో ఆనందము. నీవు సర్వలోకమును కలుగజేసిన సృష్టిచరిత్ర చూడగా ఎంతో గొప్ప క్రమము కనబడుచున్నది. నరులకు కావలసినవన్నియు మొట్టమొదట సృజించి పిమ్మట నరుని చేయుటలో నీ జ్ఞాన లక్షణములోని గొప్ప క్రమము కనబడుచున్నది. నీవు మొదట చేయవలసినవి మొదట చేయలేదు ఎప్పుడు యేది చేయవలెనో అప్పుడది చేసినావు. గనుక నాకెంతో ఆనందము. చేసిన వస్తువులను ఎక్కడ

ఏమి అమర్చవలెనో అక్కడవి అమర్చినావు. అడవిలో నుండవలసినవి అడవిలోను, సముద్రములో ఉండవలసినవి సముద్రములోను ఉంచినావు. వస్తువులను అమర్చుటలో నీ జ్ఞానము కనబడుచున్నది. నీ జ్ఞాన కార్యమువల్ల నాకెంతో ఆనందము.

7) పరిశుద్ధత : పాపపుణ్యములు దేవుడే కలిగించినాడని కొందరు దురభిప్రాయపడుచున్నారు. పరిశుద్ధుడైన దేవుడెట్లు పాపము చేయగలడు? ఒకవేళ దేవుడే కాని పాపము చేసిన యెడల ఆయన పాపులందరికంటె పాపియగును. పాపియైతే దేవుడెట్లు కాగలడు? వెలుగు చీకటిగాను, చీకటి వెలుగుగాను ఉండగలదా!

విశ్వాసము, స్తుతి : ఓ తండ్రీ! నీవు పరిశుద్ధుడవు గనుక సమస్తమును పరిశుద్ధముగానే సృజించినావు. నీకు స్తోత్రార్పణములు. పాపినైన నన్ను పరిశుద్ధునిగా జేతువు. తుదకు నన్ను ఈ పాపలోకము నుండి తప్పించి పరిశుద్ధ స్థానమగు మోక్షలోకమునకు చేర్చెదవు గనుక స్తోత్రార్పణములు పరిశుద్ధుడవైన తండ్రీ! నీవు పరిశుద్ధుడవు గనుక పాపమును అసహించు కొందువు. అయినను పాపిని కనికరింతువు గనుక నీకు స్తోత్రార్పణలు. కడవరి తీర్పు అయిన తరువాత నీవు ఈ పాపలోకమును పరిశుద్ధ లోకముగా మార్చి మోక్షలోకములో నొక భాగముగా జేర్చెదవు. గనుక అనేక స్తోత్రార్పణలు. ఆ తర్వాత భూలోకములో శేషించియుండువారు. పాపమెరుగనివారై యుందురు. అందుచేతను నేడు మోక్షములో నున్నవారు పాపమెరుగనివారై యుందురు. అందుచేత నీకు స్తోత్రార్పణలు. పరిశుద్ధుడా! పరిశుద్ధుడా! త్రికాలమందు, సర్వస్థలములందు, రక్షితులందరియందు నీవే స్తోత్రార్పణకు పాత్రుడవు.

నీవు పరిశుద్ధుడవు గనుక పాపము కలుగజేయలేదు. నీకు స్తోత్రార్పణలు. పాపమునకైనను పాప ఫలితమునకైనను సృష్టికర్తవు కాదు. కాబట్టి తండ్రీ!

పరిశుద్ధతకు మాత్రమే సృష్టికర్తవై యున్న తండ్రీ! నీకు నిత్యానంద స్తోత్రార్పణలు.

8) స్వతంత్రత : దేవుడు సర్వ స్వతంత్రుడు. గనుక ఆయన ఒకరి ఇష్టమును అనుసరింపనక్కరలేదు. ఒకరిమీద ఆనుకొని యుండవలసిన అగత్యములేదు. ఆయనకు పైగా ఎవరు లేరు. గనుక ఆయన ఒకరికి లోబడవలసిన పనిలేదు. ఆయన తన ఇష్టానుసారముగా సర్వకార్యములు చేయునప్పుడు అడ్డము అనునది యుండదు.

విశ్వాసము, స్తుతి : ఓ తండ్రీ! నీవు సృష్టిలో స్వాతంత్ర్యము దయచేసి నందుకు నాకెంతో మనసానందము. నేను నిన్ను బలవంతముగా ఆరాధింపక నా ఇష్టానుసారముగా ఆరాధింపగలండులకై స్వాతంత్ర్యము అనుగ్రహించినావు. కనుక నీకు నా మనసానంద వందనములు. అది తల్లిదండ్రులకు నీవు స్వాతంత్ర్యమిచ్చి, తోటలోని పండ్లు నిరభ్యంతరముగ తినవచ్చునని సెలవిచ్చినావు. మేమును ఇట్టి సెలవు గలవారమే. సృష్టిలోనున్న సమస్తమును మేము నిరభ్యంతరముగా అనుభవింపవచ్చును. ఇట్టి కృప నిమిత్తమై నీకు నా మనసానంద వందనములు. ఆత్మీయ జీవనములో విశ్వాసులకు సమస్త భాగ్యములను అమర్చి పెట్టియుంచినావు. అదిలేదు, ఇదిలేదు అనక సమస్తమును నేను అనుభవింపవలెనని నీవు కోరుకొనుచున్నావు. గనుక నీకు నా మనసానంద వందనములు. “సమస్తము మీవి. పౌలైనను, అపొలోయైనను, కేఫాయైనను, లోకమైనను, జీవమైనను, మరణమైనను, ప్రస్తుతమందున్నవియైనను, రాబోవునవియైనను, సమస్తమును మీవే. మీరు క్రీస్తువారు; క్రీస్తు దేవునివాడు.” అని పౌలుచేత వ్రాయించిన మాటలు చదివి ఆనందించుచున్నాను (1కొరింథీ 3:22,23). గనుక నీకు నా మనసానంద వందనములు.

9) సర్వవ్యాపకత్యము : దేవుడు, సర్వవాప్తియై యున్నాడు. ఆయన

లేనిచోటు లేదు గనుక నీవు ఎక్కడేమి చేసినను ఆయనకు తెలుసు గనుక జాగ్రత్తగా మసలుకొనుము. నీవాయనకు దాగియుండలేవు. నీవంగీకరించిన యెడల సర్వవ్యాప్తియైన ఆయన నీకు అన్ని స్థలములలో సహాయము చేయును. క్రీస్తు ప్రభువు శిష్యులు ప్రార్థన గృహమందు సమావేశమై దైవాత్మ రావలెనని ప్రార్థించుచుండగా ఆయన వారిలో ప్రవేశించినపుడు యొకధ్వని కల్గెననియు, అది వారు కూర్చుండియున్న గృహమంతయు వ్యాపించెననియు వ్రాయబడి యున్నది. (అ.పో.కా 2:1-4) దైవాత్మ వారి గృహమందు వ్యాపించెను. నీవంగీకరించిన యెడల నీ హృదయమంతయు ఆయన వ్యాపించియుండును. ఇది నీకు మహానందకరమైన వార్తకాదా!

విశ్వాసము, స్తుతి : ఓ తండ్రీ! నీవు సర్వవాప్తివై యున్నందుకు నీకనేక స్తోత్రములు. నేను ఇంటిలో ఉన్నను, బయటనున్నను స్థలాంతర మందున్నను, దేవాలయమున నున్నను, పాఠశాలయందున్నను, వృత్తిశాలయందున్నను, నీవు నాయొద్దనే ఉండగలవు. నేను సౌఖ్యస్థలములో నున్నను, అపాయకరమైన స్థలములో నున్నను నీవు నాయొద్దనే ఉండగలవు. గనుక నీకు నా స్తోత్రములు. నేను ఈలోకములో ఉన్నను, పరలోకమునకు వచ్చినను నీవు నా దగ్గరనే ఉండగలవు. నేను నిద్రమీదనున్నను, అజాగ్రత్తగా నున్నను, చీకటిలోనున్నను, వెలుతురులోనున్నను, నీవు నాచెంతనే యుండువు గనుక నీకనేక స్తోత్రములు. అనంతలోకములో అనంత దేవుడవైన నీవు అనంతకాలము నాయొద్దనే యుండువనియు, నేను నీ యొద్దనే యుండుననియు తంచుకొని ఇప్పుడే ఆనందించుచున్నాను. ఇట్టి జీవభాగ్యము నాకు కలుగును. గనుక నీకు నా వందన స్తోత్రములు. నాతోపాటు పరిశు ద్ధులును, దేవదూతలును నీ సన్నిధిలో నుండురు. ఈ తలంపు నాకానందముగ నున్నది. నీకు నా వందన స్తోత్రములు.

10) త్రైకస్థితి: దేవుడొక్కడేయైనను మనకు తండ్రిగాను, కుమారుడుగాను,

పరిశుద్ధాత్ముడుగాను వాక్యగ్రంథమునందు ప్రత్యక్షమైనాడు. దేవుని గురించి మాట్లాడునప్పుడు ఒక్కడు ముగ్గురుగాను, ముగ్గురొక్కరుగాను ఉన్నట్లు మాట్లాడుదుము. అయినను దేవుడొక్కడే, ముగ్గురు దేవుండ్లు లేరు. ఆయన ముగ్గురుగా బయటపడినాడని చెప్పి, ముగ్గురు దేవుండ్లని అన్నయెడల ఆ మూడు అను అంకె దైవవ్యక్తి విషయమై సరిపోదు. తండ్రి సర్వలోకమును కలుగజేసెను. కుమారుడు సర్వలోక పాపభారమెత్తుకొనెను. పరిశుద్ధాత్ముడు సంగతలు వివరించును. జ్ఞానోదయము కలిగించును, శక్తి దయచేయును. ఈ త్రైకమర్మము మనకు అందనిది. జ్వాల, కాంతి వేడి ఈ మూడును కలసి దీపమైనది. వీటిలో ఒకటి తీసివేసిన యెడల తక్కినరెండును అంతరించును. దీనిని బట్టి త్రిత్వమొక్కటేయని గ్రహింపగలము.

విశ్వాసము, స్తుతి: ఓ తండ్రీ! నీవు నా తండ్రివిగాను, కుమారుడవుగాను, పరిశుద్ధాత్ముగాను బయటపడిన మహత్తును, ఒక్కడవైన నీవు ముగ్గురవుగాను, ముగ్గురవైన నీవు ఒక్కడవుగాను ప్రత్యక్షమైన మహత్తును సృరించి నీకు ఆత్మానంద స్తోత్రములాచరించుచున్నాను. తండ్రీ! నీవు త్రిత్వమైన్నట్లు మేమును త్రిత్వమై యుండుటకై మాకు ఆత్మను, జీవమును, శరీరమును దయచేసిననావు, కనుక నీకు నా ఆత్మానంద స్తోత్రములు.

11) లక్షణదానము: దేవుడు నరులను తన స్వరూపమందు సృజించెనని వ్రాయబడియున్నది (ఆది. 1:26,27, 5:1) ఆయన స్వరూపమనగానేమి? ఆయన లక్షణములే ఆయన స్వరూపము, దేవుడు తన లక్షణములు పెట్టి నరుని చేసెను. తండ్రి లక్షణములు కుమారునికి కలుగుచున్నవి గదా! మనము దేవుని ఎరుగక ముందే మనకాయన లక్షణములను దానము చేసెను. దీనిలో దేవుని ప్రేమ కనబడుచున్నది. ఆయన సృజించినవి కూడా మనకు దానము చేసెను. దీనిలో దేవుని ప్రేమ కనబడుచున్నది. ఇందును బట్టి ఆయన ప్రేమను తెలిసికొనుచున్నాము. ఆయన యావత్తు, ఆయన

కలుగజేసినది యావత్తు మనదే కాబట్టి మనము మన హృదయములను కృతజ్ఞతతో నింపుకొనవలెను.

విశ్వాసము, స్తుతి: ఓ దేవా! నీ దివ్య లక్షణములను మాకు దానముగా నిచ్చిన నీ అత్యధిక కృపకు నీకనేకమైన ఆత్మానంద స్తోత్రములు. నీ పావన లక్షణములకు భిన్నమైన చెడు లక్షణములు మాలో ప్రవేశించినందున నీకును మాకును చాలా విచారవే. అయినను నీ దాసులకు అపకీర్తి కలుగకుండునట్లును, మేము విచారముచేత నశింపకుండునట్లును, మా దుర్గుణములను పరిహరించునట్టి నీకుమారుని అమూల్య రక్త పద్ధతి నేర్పరచిన నీ జ్ఞానలక్షణార్థమై నీకు నా ఆత్మానంద స్తోత్రములు. నీవు మాకనుగ్రహించిన భూదానములన్నిటి కంటెను నీ లక్షణదానమే గొప్పది. ఇది తెలసికొనుటకై యిచ్చిన వాక్యదానము మా హస్తములందున్న గొప్ప దానమైయున్నది. అన్ని దానముల నిమిత్తము నీకు నా యాత్మానంద స్తోత్రములు. ఆమేన్.

4. దైవలక్షణముల స్తుతి

(ఉపవాస దీక్షలోని స్తుతులు)

1) దేవా! అనాది దేవా! నీకు స్తోత్రములు, నిన్ను ఎవ్వరు కలుగజేయలేదు నీఅంతటనీవే ఉన్నావు. సృష్టింపబడకుండ ఉన్నదేవా! ఈ నీ గొప్పతనమునకు అనేక స్తోత్రములు.

2) అనంత దేవా! నీవు ఎల్లప్పుడు ఉండగల దేవుడవు గనుక నీకు నిత్య మంగళ స్తోత్రములు. నీవు ఎల్లప్పుడు ఉండువాడవు గనుక నీకు అనంత స్తోత్రార్పణలు.

3) నిరాకారుడవైన దేవా! నీకు మహిమ కల్గునుగాక. పాపులమైన మేము మా స్థితిని బట్టి నిన్ను చూడలేకపోవుచున్నాము. నీవు మాకు కనబడవు. అయినను నీవు మాత్రము మమ్మును చూచుచున్నావు. గనుక

నీకు మహిమ. కనబడని తండ్రివైనప్పటికిని దర్శనములలో కొందరికి కనబడుచునేయున్నావు. అందుకై నీకు మహిమ. నీవు నిరాకారుడవైనప్పటికిని నాకు ఉపయోగకరమైన శరీరాకారమును నిర్మించినందులకై నీకు మహిమ, మరియు నా ఆత్మకు నిరాకారము దయచేసినావు. అందుచేత ఆకారముగల నా శరీరముతోను, నిరాకారముగల నా ఆత్మతోను నిన్ను మహిమ పరచుచున్నాను.

4) జీవమైయున్న దేవా! నాలోని జీవము నా బలహీనతను బట్టి నిర్జీవ స్థితిలోనికి వచ్చునప్పుడు, తిరిగి నాలో నూతన జీవము పుట్టించుటకై నీ జీవము ధారపోయుదువు గనుక నిత్యజీవధాత నీకు స్తోత్రములు.

5) శక్తియైయున్నదేవా! నీవు మానవులకు, జీవరాశులకు శక్తియిచ్చినావు. అందువలన వారునడువగలరు, పనిచేయగలరు గనుక నీకు కీర్తి కలుగును గాక. మరియు నీవు నన్ను నేటి వరకు కాపాడుచు, నడిపించుచు వృద్ధిలోనికి తీసుకొని వచ్చుచున్న నీ శక్తిని తలంచుకొని స్తుతించుచున్నాను. నా విషయములో ఎంత గొప్ప కష్టమైన పనియైనను, అసాధ్యమైన పనియైనను చేసిపెట్టగలవు. గనుక నా శక్తికొలది నిన్ను కీర్తించుచున్నాను.

6) జ్ఞానియైయున్న దేవా! నీ సృష్టిలోని దేవదూతలకు, జీవరాశులకు, మనుష్యులకు జ్ఞానమిచ్చినావు. అట్టి జ్ఞానము వలన అనేక మర్మములు తెలియుచున్నవి గనుక నీకు మహిమ కలుగును గాక! మరియు నా కష్టములు, నాకోరికలు నీకు చెప్పుకొనక ముందే నీకు తెలిసే యున్నవి. గనుక నా కష్టములు తొలగింపగలవు. నా చిక్కులు విడదీయగల జ్ఞానోపాయము నీకు కలదు. అయినను నా పరిమిత జ్ఞానమంతటితో నిన్ను మహిమపరచుచు స్తుతించుచున్నాను.

7) పరిశుద్ధుడవైన తండ్రి! నీవు నన్నును, సమస్త సృష్టిని పరిశుద్ధముగానే కలుగజేసినావు. గనుక నీకు ఘనత కలుగును గాక! అయినను పాప

ప్రవేశమును బట్టి నాకు అపరిశుద్ధత కలిగెను. అయినను నీ పరిశుద్ధతను బట్టి నాకు తిరిగి పరిశుద్ధత కలుగజేయగలవు. గనుక నిష్కళంకమైన మనస్సుతో నిన్ను ఘనపరచు చున్నాను.

8) ప్రేమాస్వరూపివైన తండ్రీ! నిన్ను సంస్తుతించుచున్నాను. నీ దానముల మూలముగాను, నీ సహింపు మూలముగాను, నీ నడిపింపు మూలముగాను, మా కష్టములు నివారణచేయు నీ క్రియల మూలముగాను, మాకు నీవు చూపుచున్న ప్రేమను తలంచుకొని నిన్ను స్తుతించుచున్నాను. గాని నా స్తుతి నీ ప్రేమ ఎదుట ఏమాత్రము? జీవరాసులు ఒకదానినొకటి ప్రేమించుకొనుట. మనుష్యులు కూడ ఒకరినొకరు ప్రేమించుకొనుట ఎరుగుదుము. మరియు భూలోకమందలి తల్లిదండ్రులు తమ బిడ్డలను ప్రేమించుటకన్న ఎంతో ఎక్కువగా నీవు నన్ను ప్రేమించుచున్నావు. కనుక నా హృదయమంతటితో కూడిన ప్రేమానంద సంస్తుతులు నీకు సమర్పించు చున్నాను.

9) న్యాయస్వరూపివైన దేవా! నేను పొరపాటులోనున్నప్పుడు న్యాయమైన రీతిగా నన్ను గద్దించి, ప్రేమతో శిక్షించు దేవుడవు. నీ న్యాయమును బట్టి నా మనస్ఫూర్తిగా నీకు ప్రణతులు చెల్లించుచున్నాను.

10) సర్వవ్యాపివైయున్న తండ్రీ! నీవు పరలోకమందును, భూలోక మందును, అన్ని స్థలములలో, అన్ని వేళలలోను ఉండగలవాడవు గనుక నీకు స్తుతులు. నేను ఎక్కడ ఉన్నను నీవు అక్కడ నుండువు, ఉండగలవు. నీవు నా జతగా నుండి నాకు సహాయము చేయగలవు. నేను ఒంటరిగా నున్నానను చింత లేకుండా చేయగలవు. అందువలన నా మనస్సంతటితోను, హృదయమంతటితోను కృతజ్ఞతతో కూడిన స్తుతులు నీకు చెల్లించుచున్నాను.

11) స్వతంత్రుడవైన ప్రభువా! సమస్త కార్యములు నీయంతట నీవు చేయగల తండ్రీ! నీకు మంగళార్చన. ఎవ్వరును నీకు సలహా ఇవ్వనక్కరలేదు.

అన్నియు నీ యిష్టప్రకారమే చేయగలవు. నీ మీద ఆధారపడి నాలోని స్వతంత్రతను బట్టి నా కార్యములు చేసికొనగల స్థితి అనుగ్రహించినావు. గనుక నేను స్వతంత్రముగా నిన్ను కొనియాడుచు మంగళార్చనాడుచున్నాను.

12) వెలుగైయున్న దేవా! సూర్య, చంద్ర, నక్షత్రములకు వెలుగు నిచ్చినావు. అందువలన కృతజ్ఞతతో కూడిన వందనార్పణలు అర్పించుచు కీర్తించుచున్నాను.

నాకు శరీరమును అనుగ్రహించిన దేవా! నీకు స్తుతులు. ఈ శరీరము పాపశరీరమైనందున దీనిని పరిశుద్ధ శరీరముగా మార్చుచున్నావు. తుదకు నాకు మహిమ శరీరము యిచ్చి నీ యొద్దకు తీసుకొని వెళ్ళుదువు. గనుక నీకు మహిమ, ఘనత, కీర్తి, ఆర్భాటము, సంకీర్తనము కలుగును గాక.

దేవా! నీ దివ్యలక్షణములు దేవదూతలకు, మనుష్యులకు యిచ్చినావు. గనుక నీకు ఆర్భాటము కల్గునుగాక. మరియు సృష్టిలోని వస్తువులు పరీక్షించిన నీ సుగుణములు అందులోనున్నవి గనుక నీకు మంగళస్తోత్రములు. ఆమెన్.

5. దైవలక్షణముల స్తుతి

(ఉపవాస ప్రార్థన ప్రకరణములోనివి)

1. ప్రేమ : తండ్రీ నీవు ప్రేమయైయున్నావు. నీవు ప్రేమవైయున్నందుకు స్తోత్రములు. నీలోని లక్షణములను మానవులమైన మేము అనుభవించుటకు వాటితో మనుష్యులను కలుగజేసియున్నావు. కాబట్టి నీకు స్తోత్రములు. మేము పుట్టక ముందును, నిన్ను ప్రేమింపక ముందును నీవు మమ్ములను ప్రేమించినావు స్తోత్రములు. మేము పాపులమైయుండుమనియు, అవిధేయులమై యుండుమనియు నీకు మందే తెలిసినప్పటికిని నీవు మమ్మును ప్రేమించుచున్నావు. మామీద నీకున్న ప్రేమను చూపించుట కొరకు నా విషయమై దేవదూతలను పరిచారకులు గాను, భూమిని నివాస

స్థలముగాను కలుగుజేసినావు. గనుక నీకు స్తోత్రములు. మాకు కావలసినవన్నియు మందే కలుగజేసినావు స్తోత్రములు. మేము చెడిపోతే రక్షించుటకు నీ ప్రియకుమారుని పంపించినావు స్తోత్రములు. నీ కుమారుని ఇచ్చుటవల్ల మాకు సమస్తమును యిచ్చివేసినావు. నీకు స్తోత్రములు. మేము నీ ప్రేమకు ఏమి చెల్లించగలము? ఓ ప్రేమగల తండ్రీ! ఓ కటాక్షముగల తండ్రీ! నీ ప్రేమ లక్షణములకు, నీప్రేమ క్రియలకు, నీప్రేమ పిలుపునకు, నీప్రేమ సహవాసమునకు, నీవు బైబిలులో వ్రాయించిన ప్రేమగల మాటలకు అనేక స్తోత్రములు. మేము కష్టములలోను, యిబ్బందులలోను, శోధనలలోను, మాకు వెంటనే సహాయము కలుగకపోవుట చూచి, నీవు ప్రేమలేని వాడవని పొరపాటున అనుకొనే బలహీనులమైయున్నాము. నీ ప్రేమను మేము గ్రహించకపోవుట మా తప్పైయున్నది. నీ ప్రేమ యొక్క ఎత్తయినను వెడల్పుయినను గ్రహించలేము. ఇంత గొప్ప ప్రేమతో మమ్ములను ఆవరించుకొనుచున్న తండ్రీ! నీకు స్తోత్రములు. ఈమా యొక్క స్తోత్రములను నీ ప్రేమ కుమారుడును, మా ప్రభువైన యేసు పరిశుద్ధ సముఖమున చెల్లించుకొనుచున్నాము.

2. సర్వశక్తి : సర్వశక్తిగల దేవా! నీవు చేయలేనిది ఏదియు లేదు. అందుచేత నిన్ను స్తుతించుచున్నాను. నావిషయమై నీవనుకొన్నది తుది వరకు నెరవేర్చుకొనే శక్తిగలవాడవైయున్నావు. నీకు స్తోత్రములు. మేము ఏమి ప్రార్థింతుమో అవి నెరవేర్చగల తండ్రీవి గనుక స్తోత్రములు. మా ఊహకు మించిన నీ సహాయము మాకు దయచేయు తండ్రీవి నీకు స్తోత్రములు. పాపమునకు సంబంధించినది నీవు చేయలేవు. కాబట్టి నీవే సర్వశక్తిగలవాడవై యుండువు స్తోత్రములు. మరియు నేను పాపములో పడకుండ సహాయము చేయు తండ్రీవి. నీవు నా విషయమై పనిచేయు సమయములో నీ సర్వశక్తిని ఉపయోగించువాడవని ఒప్పుకొనే కృప

దయచేయుము. నాలో యున్న బలహీనతను హరింపచేయుననియు, నీ శక్తి బయలుదేరుననియు, తుదకు నీ శక్తి వల్లనే మేము రక్షింపబడుదు మనియు నమ్ముచు నిన్ను స్తుతించుచున్నాము.

3. సర్వన్యాయము : దేవా! నీయందు జీవించేవారి విషయములో సహాయము చేయుటచే న్యాయకార్యము జరిగించుచున్న నీకు స్తోత్రములు. ఎవరు నిన్ను ప్రార్థింతురో, ఎవరు నీ వాక్యానుసారముగా ప్రవర్తింతురో, ఎవరు నీకు విధేయులై యుండురో, వారికి నీవు ఎల్లప్పుడు ఉపకారము చేయుచు, ఎవరు నీకు విధేయులై యుండురో, వారికి నీవు ఎల్లప్పుడు ఉపకారము చేయుచు, నిన్ను నీవు బయలు పర్చుకొందువు. న్యాయస్తుడవైన దేవా! నేను ఎరిగిన నీ న్యాయ స్వభావము యొక్క ఉద్యోగము నిమిత్తమై నీకు స్తోత్రములు. “నా యొద్దకు వచ్చువారిని నేనెంత మాత్రము త్రోసివేయను” అనే అమూల్య వాగ్దానమును తలంచుచు నిన్ను స్తుతించుచున్నాను. ‘న్యాయస్తుడైన దేవుడే నా తండ్రీయై యున్నాడు. కాబట్టి మాకు వావలసినవి తప్పకుండా యిచ్చునను’ న్యాయమైన విశ్వాసము దయచేయుము. ఓ దయగల తండ్రీ! నీవు పరిశుద్ధమైన న్యాయముగలవాడవు. గనుక నీ ఆజ్ఞలు మీరే వారిలో నీ బిడ్డలమైన మేము ఉన్నప్పటికిని తద్వారా కలగవలసిన కష్టములు మామీదికి వచ్చుట చూచి ఊరుకొనుట అను న్యాయకార్యము జరిగించునందులకై నీకు స్తోత్రములు. దయగలతండ్రీ! మాకు కష్టములు రానిచ్చి ఆ కష్టములలో నీ ఆజ్ఞలు బోధించి, దాని చొప్పున మేము నడుచునట్లుచేసి, అట్లు నడచినామని మెచ్చుకొని, బహుమానమిచ్చే న్యాయమైన తండ్రీవని నిన్ను స్తుతించుచున్నాను.

4. సర్వాధికారి : సర్వాధికారివైన దేవా! నీవు ఏమి సృజించినావో, దానియంతటి మీదను నీకు పూర్ణధికారము కలిగియున్నందున నీకు స్తోత్రములు. నామీద కూడ నీకు సర్వాధికారము కలిగియున్నందున నీకు

స్తోత్రములు. నేను నీ అధికారమునకు ఆనందించుచున్నాను. అంగీకరించు చున్నాను. నీకు నా మీద అధికారమున్నందువల్ల, అపవాదికిగాని, అతని సంబంధికులకుగాని నామీద యేవిధమైన అధికారము లేకుండ చేయుచున్నందుకు నీకు స్తోత్రములు. సర్వాధికారియగు దేవా! అధికారము నీదే. గనుక నా యిష్టప్రకారము నేను నడువక నీ యిష్టప్రకారము నడిచే భాగ్యము కలుగునని నేను ఆనందించుచున్నాను. నీ అధికారమే నాకు లేనియెడల నా యిష్టాధికారము చెల్లుబడి కాక, ఎన్నో చిక్కులలో పడుదును. అట్టిది యెన్నడైన జరుగకుండునట్లు నీ సర్వాధికారమునకు చిత్తము ప్రభువా! అనుచు నీకు వందనములు అర్పించుచున్నాను.

5. దైవ వ్యక్తి : దేవా! నీవు దేవుడవైయున్నందుకు స్తోత్రములు. నీవు దేవుడవు గనుక అన్ని లోకముల కంటె గొప్పవాడవు. అందరికంటె గొప్పవాడవు. అందరికంటె, అన్నింటికంటె నీవు శ్రేష్టుడవు కనుక స్తోత్రములు. తండ్రివైన దేవా! మా దృష్టిలో ఏది గొప్పదై ఉన్నదో అది మాకు గొప్పది కాదు. నీవే గొప్ప గనుక నీకనేక స్తోత్రములు. అన్నింటికంటె నీవే పైగా వున్నావు. అందుకు నీకు స్తోత్రములు. నీవట్లు బయలుపడినందుకు స్తోత్రములు. మేమేది చూచుచున్నామో, మాకు ఏది కావలెనో, మేమేది యెరుగుదుమో, మేమేది పొందియున్నామో, మనుష్యులందరు ఏమి యెరుగుదురో, ఏమి తెలసికొందురో, యేమేమి క్రొత్త క్రొత్తగా కనిపెట్టుచున్నారో వాటన్నిటికంటె గొప్ప వాడవు నీవైయున్నావు గనుక స్తోత్రములు. అన్నియు లేకపోయిన నీవు ఒక్కడవే ఉంటే మాకు అన్నియు ఉన్నట్లే. నీవిచ్చిన అన్నిటిని చూచునప్పుడెల్ల నీవే మాకు జ్ఞాపకము వస్తావు నీకు స్తోత్రములు. ఎందుకంటే ఆ వస్తువుకంటె ఆ వస్తువును పుట్టించిన నీవే గొప్పవాడవు గనుక స్తోత్రములు.

దేవా! నీవు మా ప్రభువైయున్నావు. అందరికి ప్రభువైయున్నావు. ఏలుబడి

నీదైయున్నది. మామీద నీవు ప్రభువైయున్నావు. గనుక మమ్ములను నీ మార్గములలో, నీ నీతి మార్గములలో నడిపించెదవు. మేము నీ ప్రజలమై యున్నాము. నీ యేలుబడిలో క్షేమము, శాంతి, సంతోషము పొందుదుము. అర్జుమానుల క్రింద, అలమానుల క్రింద ప్రజలు నిర్భయముగా బ్రతికిరని సొలోమోను రాజ్యనివాసులను గూర్చి చెప్పబడిన మాట వాస్తవమైతే (1రాజులు 4:25) ఓ ప్రభువా! ఓ దివ్య ప్రభువా! ఓ లక్షణము గల ప్రభువా! ఓ మహాప్రభువా! నిన్ను గూర్చియు, నీ యేలుబడిని గూర్చియు మరింత వాస్తవమై యున్నది.

6. పరిశుద్ధత : తండ్రివైన దేవా! నీవు పరిశుద్ధుడవైయున్నావు. నీవు యెంత పరిశుద్ధుడవైయున్నావో ఎవరునూ గ్రహింపలేరు. ఎన్నడు పాపము ఎరుగనటువంటి పరిశుద్ధులైన దేవదూతలు సహితము నీ పరిశుద్ధతయెదుట ఉండలేక, చూడలేక రెండు రెక్కలతో ముఖమును కప్పుకొన్నారని (యెషయా 6:2) వ్రాయబడియుండగా, నీ పరిశుద్ధత ఎంత గొప్పదో యిందులో చూచుచున్నాము. మహాపరిశుద్ధుడా! అత్యంత పరిశుద్ధుడా! నీకు స్తోత్రములు. నిన్ను ఏమని స్తుతింపగలము? మేము ఎంత బాగుగా స్తుతిచేసినను దానిలో ఏదో ఒకచోట లోపముండును. మా హృదయములు ఎంత శుద్ధిగా ఉన్నను, ఎక్కడైన ఒకచోట లోపముండును. మా హృదయములు ఎంత శుద్ధిగా ఉన్నను, ఎక్కడైన ఒకచోట అపవిత్రత ఉండును. నీ పరిశుద్ధత యెదుట, యే పరిశుద్ధత పరిశుద్ధత యనిపించుకొనగలదు. నీ కాంతి యెదుట నీ పరిశుద్ధమైన కాంతి యెదుట సూర్యకాంతి, చంద్రకాంతి కాదని (ప్రకటన 21:23లో) వ్రాయబడియుండగా, నీ పరిశుద్ధతను గూర్చి ఎట్లు స్తుతించగలము? మహా పరిశుద్ధుడవైన తండ్రీ! నీలో మేము ఏమి లోపములు కనిపెట్టగలము? మా విషయములో నీకున్న ప్రేమ ఎంత పరిశుద్ధమైనదో ఏమి చెప్పగలము? గనుక నీకనేక స్తోత్రములు. నీవు పరిశుద్ధుడవు గనుక

సర్వలోకమును పరిశుద్ధుడైన రీతిగా కలుగజేసినావు నీకు స్తోత్రములు. నీవు పరిశుద్ధుడవు గనుక న్యాయము చొప్పున మేము నిన్ను పరిశుద్ధతతో స్తుతించవలసినది గాని ఏమి చేయగలము! చేయలేము. చేయగల్గుచున్నదేమో అదే అంగీకరించుమని వేడుకొనుచున్నాము. మహా పరిశుద్ధుడవైన దేవా! నీవెంత పరిశుద్ధుడవైనప్పటికిని అపరిశుద్ధుడైన ఈ లోకమునకు నరావతారిగా వచ్చినావు గనుక స్తోత్రములు. అంత మాత్రముచేత నీ పరిశుద్ధతకు లోపము కలుగలేదు. సూర్యరశ్మి అపవిత్రస్థానములపై ప్రకాశించినను, దాని కళకు కళంకము కలుగదు. నీ పవిత్రత, అపవిత్రత దగ్గరకు వచ్చినను యే మాత్రము తగ్గదు. ఓ దేవా! నీవు పాపులతోను, సుంకరులతోను కూర్చుని భుజించినను నీవు పరిశుద్ధుడవే. అపరిశుద్ధురాలైన స్త్రీ వచ్చి నిన్ను ముట్టగా, నీవు ముట్టనిచ్చినప్పటికిని నీవు పరిశుద్ధుడవే. మహా పరిశుద్ధుడవైన దేవా! నీవు దేవుడవుగానున్నప్పుడు మాత్రమే గాక మా శరీరమును ధరించు కొన్నప్పుడు కూడ నీవు పరిశుద్ధుడవే. నీలో నేరమున్నదని ఎవరు ఋజువు చేయగలరు? నీ క్రియలు పరిశుద్ధ క్రియలైయున్నవి. అవి మాత్రము గాక నీవు మమ్ములను రక్షించుటకై సృష్టిలో భూమిమీద చేసిన క్రియలు కూడ పరిశుద్ధమైనవి. అవి మాత్రమే కాక మమ్ములను రక్షించుటకై నీవు నడిచిన క్రియలు కూడ పరిశుద్ధమైనవి. అవి మాత్రమే గాక నీవు చేసిన బోధలు పరిశుద్ధమైనవి. అవిమాత్రమే గాక నీవు పొందిన శ్రమలు పరిశుద్ధమైన రీతిగా అనుభవించిన శ్రమలైయున్నవి. వీటన్నిటిని బట్టి నీవు పరిశుద్ధుడవని బయలుపర్చుకొనుచున్నావు. గనుక స్తోత్రములు. ఓ పరిశుద్ధుడవైన యేసుక్రీస్తు ప్రభువా! లోకరక్షకులని మానవులు చెప్పుకొనే రక్షకులందరికంటే నీవే మొదటివాడవు. నీవే పరిశుద్ధుడవు. నీవే రక్షకుడవు గనుక స్తోత్రములు. ఓ పరిశుద్ధుడవైన రక్షకా! నీవు పాపములేని వాడవును, పరిశుద్ధుడవును, అయి ఉన్నందువల్ల అందరిని రక్షించగలవు, నన్నును రక్షించగలవు, గనుక

స్తోత్రములు. మహా పరిశుద్ధుడవైన నీ కాంతిని రెండవమారు నీ రాజ్యములో చూచి, మేమెంతగా ఆనందింతుమో, ఆశ్చర్యపడుదుమో నీకు స్తోత్రములు.

పరిశుద్ధుడవైన పరిశుద్ధుడా! దైవాత్మవైన పరిశుద్ధుడా! జీవాత్మవైన పరిశుద్ధుడా! మోక్షపావురమైన పరిశుద్ధుడా! ఓ పరిశుద్ధుడవైన దేవా! నీవు కేవలము పరిశుద్ధుడవైనందుకు స్తోత్రములు. నీ పరిశుద్ధతను గూర్చి నీవు మాకు ఎంత బయలుపర్చినావో అంత మాకు తెలుసు గాని, యొక్కవ తెలియదు. తెలిసినదంతయు మహా పరిశుద్ధుడవైనది. గనుక నీకు స్తోత్రములు. అగ్ని నాలుకలుగా ప్రత్యక్షమగు దేవా! అగ్ని నాలుకలు పరిశుద్ధమైనవైయుండగా నీవెంత కాంతి కలవాడవో మేమేమి చెప్పగలము? నిత్యము ప్రకాశించే అత్మవైన ఓ దేవా! నీవు మా హృదయములోనికి వచ్చుటకు ఏమాత్రము సందేహించవు. నీవు పరిశుద్ధుడవని చెప్పి పాపులమైన మాలో నివసించుటకు అసహ్యించుకొనవు. నీది ఎంత గొప్ప పరిశుద్ధత! నీది ఎంత అరమరలేకుండా యుండే పరిశుద్ధత! పరిశుద్ధుడా! నీకు పరిశుద్ధమైన వందనములు. తండ్రి యొద్ద నుండి, కుమారుని యొద్ద నుండి వచ్చిన ఓ పరిశుద్ధాత్మ దేవా! యిదివరకున్న నా హృదయమనే వస్తువు నేటికి కొంత మెరుగైన వస్తువుగా మార్చిన ఓ దేవా! ఇక మీదట ఈ వస్తువునకెంత మెరుగు పెట్టుదువో ఎవరు ఎరుగగలరు? మేము మహిమలోనికి వచ్చిన తరువాత మమ్మును ఎంత చక్కని వస్తువుగా మార్చెదవో మేము గ్రహించలేము. నీ వల్ల మార్చబడిన హృదయములే పరిశుద్ధములైయుంటే నీవెంత పరిశుద్ధుడవో ఎవరెరుగుదురు? ఓ పరిశుద్ధ దేవా! నీ కార్యములు పరిశుద్ధమైనవి. నీ మార్పు అద్భుతము. నీ వెలిగింపు నూతనమైన సృష్టియైయున్నది. పరిశుద్ధుడా! నీకు పరిశుద్ధమైన స్తోత్రములు. ఓ పరిశుద్ధ దేవా! సృష్టి కాలమందే సృష్టి అంతటి మీద రెక్కలు చాచి కాపాడుచున్న ఓ దైవాత్మా! కడవరి రోజులలో “ప్రభువైన యేసూ రమ్ము” (ప్రకటన 22:20) అని సంఘములు చేయు ప్రార్థనకు

సహాయము చేయుచున్న తండ్రి! నీకు స్తోత్రములు.

7. సర్వవ్యాపకత్వము : ఓ దేవా! నీవు సర్వ వ్యాపివైయున్నావు గనుక స్తోత్రములు. నీవే సర్వమును సృజించుచున్నావు. గనుక సమస్తముండే చోట నీవున్నావు. నీవు కలుగజేసిన వాటిలో దేనికైనను నీవు వేరుగాను దూరముగాను ఉండవని మేమెరుగుదుము. నీవు పరలోకమందును, భూలోకమందును అన్ని స్థలములలో నుండగలవాడవు. గనుక స్తోత్రములు. నేను యెక్కడ వున్ననూ నీవు అక్కడ నుండగలవు. నీవు నాకు జతగా నుండగలవు. ఉండి నాకు సహాయము చేయగలవు. గనుక నేను ఒంటరిగా ఉన్నాను అను చింతలేకుండా చేయగలవు. నీకు వందనములు. అన్ని స్థలములలో ఉన్న నీకు వందనములు. నీవు లేని స్థలములేదు. నీవు లేకుండా యేదియు లేదు గనుక స్తోత్రములు. రెప్పపాటులో ఎక్కడకు బడితే అక్కడకు, యెప్పుడుబడితే అప్పుడు వెళ్ళగలవు. నీవు సర్వవ్యాపివైయున్నావు. అంత గొప్ప అంతస్థు మాకు కూడా అనుగ్రహించినందులకు వందనములు.

8. జీవము : జీవమైయున్న దేవా! నాలోని జీవము నా బలహీనతను బట్టి నిర్జీవ స్థితిలోనికి వచ్చుచున్నప్పుడు మరలా నాలో నూతన జీవము ధారపోయుదువు గనుక నీకు నిత్యజీవ స్తోత్రములు.

9. జ్ఞానము : జ్ఞానమైయున్న దేవా! నీవు జ్ఞానివి గనుక నా కష్టములు, నా కోరికలు నేను నీకు చెప్పుకొనక ముందే నీకు తెలిసియున్నవి. అందుచేత నీవు నా కోర్కెలు తీర్చగలవు. నా కోర్కెలు నెరవేర్చుటకు ఎన్నో చిక్కులు అడ్డముగా వున్నను ఆ చిక్కులన్నియు విడదీసి నా కోర్కెలు నెరవేర్చగల జ్ఞానోపాయము నీకు గలదు. గనుక నీకు నాకు తెలిసినన్ని వందనములు. నా జ్ఞానముకు తోచినన్ని వందనములు చేయుచున్నాను.

10. నిరాకారము : నిరాకారుడవైన దేవా! నా బలహీనతను బట్టి నేను నిన్ను చూడలేకపోయినను నీవు నన్ను చూచుచున్నావు. నీవు నిరాకారుడవు

అయినప్పటికిని నాకు ఉపయోగకరమైన శరీరాకారమును దయచేసినావు మరియు నా ఆత్మకు నిరాకారము అనుగ్రహించినావు కాబట్టి నా శరీరముతోను నా ఆత్మతోను నిన్ను స్తుతించుచున్నాను.

11. స్వతంత్రత : స్వతంత్రుడవైయున్న తండ్రి! సమస్త కార్యములు నీయంతట నీవు చేయగల తండ్రి! నీకు స్తోత్రములు. నేను కూడ స్వతంత్రముగా పనిచేయగల శక్తి అనుగ్రహింపగలవు. నీ మీద మాత్రమే ఆధారపడి నాలోని స్వతంత్రతను బట్టి నా కార్యములు చేసికొనగల స్థితి అనుగ్రహించినావు గనుక నీకు స్తోత్రములు. స్వేచ్ఛాపూర్వకమైన స్తోత్రములు. బలవంతము లేక కేవలము స్వతంత్రముగా నిన్ను స్తుతింపగోరుచున్నాను. నీ గుణములన్నియు నాకు కూడ అనుగ్రహించుట వలన నీ లక్షణ రూపము నీ కోరిక నాకు అనుగ్రహించినావు. అన్నియు అనుగ్రహించి ఒక్క స్వతంత్రత లక్షణముగాని అనుగ్రహింపకున్న యెడల తక్కినవన్ని యిచ్చినను ప్రయోజనము లేదు. గనుక స్వాతంత్ర్య లక్షణము యిచ్చినందుకు నీకు స్తోత్రములు.

12. త్రైక స్థితి : తండ్రి!, కుమార, పరిశుద్ధాత్మలను పేరులతో బైలుపడిన త్రియేక దేవుడవైన తండ్రి! నీ ప్రత్యక్షత విషయమై నీకనేక వందనములు. నీవు నాకు దాగియుండు దేవుడవు కావు. గాని బైలుపడు దేవుడవు నీ లక్షణములు, నీ క్రియలు నీ గొప్పతనము నాకు బైలుపర్చు దేవుడవు గనుక నీకు వందనములు. నీవు ఒక్కడవుగాను, ముగ్గురవుగాను బైలుపడినవాడవు. ఈ మర్మము నాకు తెలియదు. గాని నమ్ముచున్నాను. నేను నీ యొద్దకు, పరలోకమునకు జేరినప్పుడు తెలిసికొనగలను. నీ అపరిమిత జ్ఞానస్థితిని నా పరిమిత జ్ఞాన స్థితితో ఎట్లు తెలిసికొనగలను? అనంత కాలము నీ విషయములు క్రొత్త క్రొత్తగా తెలిసికొనుచునే యుండును. నీ ప్రత్యక్షతకును నేను తెలిసికొనుటకును అంతము లేదు. గనుక నీకు అంతములేని స్తుతులు చెల్లించుచున్నాను.

13. మహిమ స్వరూపీ! ఆనంద స్వరూపీ! నేను నిత్యము నీ మహిమ కొరకు, నీ ముఖ దర్శనముతో, నీ సన్నిధిలో, నీ సహవాసములో మిగుల ఆనందముగా గడుపగల స్థితి నాకు దయచేయుదువని నమ్ముచు నీకనేక వందనములు చేయుచున్నాను.

6. దైవలక్షణముల స్తుతి

(సమర్పణ ప్రార్థనలో స్తుతులు)

1. దేవా, తండ్రీ! నా నిమిత్తము సమస్తమును కలుగజేసిన తండ్రీ! అనుదినము మాకు కావలసినవన్నియు అందించుచున్న తండ్రీ! నా ప్రియుడవైన తండ్రీ! నా దేవా నా ప్రభువా! నా పోషకుడా నా రక్షకుడా, నా సర్వమా! నీకనేక నమస్కారములు. తండ్రీ! సృష్టి మూలముగ మాత్రమేగాక. నీకుమారుని మూలముగ కూడా నన్ను నీ బిడ్డగా ఏర్పరచు కొన్నందులకై నీకనేక వందనములు.

నీ దానముల మూలముగాను, నీ సహింపు మూలముగాను, నీ నడిపింపు మూలముగాను, మా కష్టములు నివారణ చేయు నీ క్రియల మూలముగాను, నాకు నీవు చూపుచున్న ప్రేమను తలంచుకొని నిన్ను స్తుతించుచున్నాను. గాని నా స్తుతి నీ ప్రేమ యెదుట యేమాత్రము? నా అంతరంగమందున్న కృతజ్ఞత నీ అనంత ప్రేమ యెదుట యేమాత్రము? నేను ఏదియు ముట్టుకొనక స్తుతి మాత్రమే చేసినను అది సహితము నీ కనికరము యెదుట మిక్కిలి స్వల్పమై ఉండును. ఆ స్వల్ప స్తుతులకును కూడ హస్తార్పణముగ అందుకొనుచున్నావు. గనుక నీకు వందనములు. నీవు నన్ను నేటివరకు కాపాడుచు, నడిపించుచు, యికముందునకు కూడ నా విషయములో యిట్టి కార్యములు చేయుచుండువని నమ్ముచు నిన్ను స్తుతించుచున్నాను. నా జీవితాంతమందు నిశ్చయముగ నన్ను పరలోకమునకు చేర్చుకొందువని

నిరీక్షించుచున్నాను. నీకనేక వందనములు.

2. (1) అనాది దేవా! అనంతదేవా! ఉన్నదేవా! సృష్టింపబడకుండు నున్న దేవా! నీ గొప్పతనమునకు అనేక స్తోత్రములు.

(2) జీవమైయున్న దేవా! నాలోని జీవము నా బలహీనతను బట్టి నిర్జీవ స్థితిలోనికి వచ్చునప్పుడు మరల నాలో నూతన జీవము ధారపోయుదువు. గనుక నీకు నిత్యజీవ స్తోత్రములు.

(3) అనంత దేవా! నీవు యెల్లప్పుడు ఉండగల దేవుడవు గనుక నీకు నిత్యస్తోత్రములు. నీవు యెల్లప్పుడుండువాడవు గనుక నీకు అనంత స్తోత్రములు.

(4) శక్తిమంతుడవగు దేవా! నా విషయములో యెంత గొప్ప కష్టమైన పనియైనను, అసాధ్యమైన పనియైనను చేయగలవు. గనుక నీకు నా శక్తికొలది వందనములు.

(5) జ్ఞానివైయున్న దేవా! నీవు జ్ఞానివి గనుక నా కష్టములు, నా కోరికలు, నేను నీకు చెప్పుకొనకముందే నీకు తెలిసేయున్నవి. అందుచేతనే నీవు నా కోర్కెలను తీర్చగలవు. నా కోర్కెలు నెరవేర్చుటకు యెన్ని చిక్కులు అడ్డముగా నున్ననూ, ఆ చిక్కులన్నియు విడదీసి నా కోర్కెలు నెరవేర్చగల జ్ఞానోపాయము నీకు గలదు. గనుక నీకు నాకు తెలిసినన్ని వందనములు. నా జ్ఞానమునకు తోచినన్ని వందనములు చేయుచున్నాను.

(6) పరిశుద్ధుడవైన దేవా! నీవు నన్నును, సమస్తమును కలుగజేసినప్పుడు పరిశుద్ధముగానే కలుగజేసినావు. గాని పాపప్రవేశమును బట్టి నాకు అపరిశుద్ధత కలిగెను. అయినను నీ పరిశుద్ధతను బట్టి నాకు మరల పరిశుద్ధత దయచేయగలవు. గనుక నిష్కళంకమైన పరిశుద్ధ మనస్సుతో నీకు స్తుతులు చేయుచున్నాను.

(7) ప్రేమా స్వరూపివైన తండ్రీ! భూలోకమందలి తల్లిదండ్రులు తమ

బిడ్డలను ప్రేమించుటకన్న నన్ను నీవు యెంతో యెక్కువగా ప్రేమించుచున్నావు. కాబట్టి నీకు నా ప్రేమ వందనములు.

(8) న్యాయ స్వరూపివైన దేవా! నేను పొరపాటులో నున్నప్పుడు న్యాయమైన రీతిగా నన్ను గద్దించి, ప్రేమతో శిక్షించు దేవుడవు గనుక నీకు వందనములు ఆచరించుట న్యాయమైయున్నది గనుక నీకు వందనములు ఆచరించుచున్నాము.

(9) నిరాకారుడవైన దేవా! నా బలహీనతను బట్టి నేను నిన్ను చూడలేక పోయినను నీవు నన్ను చూచుచున్నావు. నీవు నిరాకారుడవు అయినప్పటికిని నాకు ఉపయోగమైన శరీరాకారమును దయచేసినావు మరియు నా ఆత్మకు నిరాకారము అనుగ్రహించినావు. కాబట్టి నా శరీరముతోను, నా ఆత్మతోను నిన్ను స్తుతించుచున్నాను.

(10) సర్వవ్యాపివైయున్న తండ్రీ! నీవు పరలోకమందును, భూలోకమందును, అన్ని స్థలములలో ఉండగలవాడవు గనుక నీకు స్తోత్రములు. నేను యెక్కడున్నను నీవు అక్కడుండువు, ఉండగలవు. నీవు నాకు జతగా ఉండగలవు. ఉండి సహాయము చేయగలవు. నేను ఒంటరిగ ఉన్నాను అను చింతలేకుండా చేయగలవు. కనుక వందనములు. అన్ని స్థలములలో నీకు వందనములు.

(11) స్వతంత్రుడవైన ప్రభువా! సమస్తకార్యములు నీయంతట నీవు చేయగల తండ్రీ! నీకు స్తోత్రములు. నేను కూడ స్వతంత్రముగా పనిచేయగల శక్తి అనుగ్రహింపగలవు. నీ మీద మాత్రమే ఆధారపడి నాలోని స్వతంత్రమును బట్టి నా కార్యములు చేసికొనగల స్థితి అనుగ్రహించినావు. గనుక నీకు స్తోత్రములు. స్వేచ్ఛా పూర్వకమైన స్తోత్రములు. బలవంతముగా కాక కేవలము స్వతంత్రముగా నిన్ను స్తుతింపగోరుచున్నాను. నీ గుణములన్నియు నాకు కూడ అనుగ్రహించుట వలన నీ లక్షణ రూపము, నీ

కోరిక నాకు అనుగ్రహించినావు. అన్నియు అనుగ్రహించి ఒక్క స్వాతంత్ర్య లక్షణము అనుగ్రహింపకున్న యెడల తక్కినవన్నియు యిచ్చిన ప్రయోజనము లేదు. కనుక స్వాతంత్ర్య లక్షణము యిచ్చినందుకు నీకు స్తోత్రములు.

(12) తండ్రీ, కుమార, పరిశుద్ధాత్మలను పేరులతో బైలుపడిన త్రియేక దేవుడవైన తండ్రీ! నీ ప్రత్యక్షత విషయమై నీకనేక వందనములు. నీవు నాకు దాగియుండు దేవుడవు కావు. గాని బైలుపడు దేవుడవు. నీ లక్షణములు, నీ క్రియలు, నీ గొప్పతనము, నాకు బైలుపర్చు దేవుడవు గనుక వందనములు. నీవు ఒక్కడవుగాను ముగ్గురవుగాను బైలుపడినావు. నీ మర్మము మాకు తెలియదుగాని నమ్ముచున్నాను. నేను నీ యొద్దకు పరలోకమునకు జేరినప్పుడు తెలిసికొనగలను. నీ అపరిమిత జ్ఞానస్థితిని నా పరిమిత జ్ఞానస్థితితో ఎట్లు తెలిసికొనగలను? అనంత కాలము నీ విషయములు క్రొత్త క్రొత్తగా తెలిసికొనుచునే యుండును. నీ ప్రత్యక్షతకును నేను తెలిసికొనుటకును అంతములేదు. గనుక నీకు అనంత స్తుతులు చెల్లించుచున్నాను.

(13) మహిమ స్వరూపీ! ఆనంద స్వరూపీ! నేను నిత్యము నీ మహిమ కొరకు, నీ ముఖ దర్శనములో, నీ సన్నిధిలో, నీ సహవాసములో, మిగుల ఆనందముగా గడుపగల స్థితి దయచేయుదువని నమ్ముచు నీకనేక వందనములు చేయుచున్నాను.

(14) మాకు శరీరమును అనుగ్రహించిన దేవా! నీకు వందనములు. ఈ శరీరము పాపశరీరమైనందున దీనిని పరిశుద్ధ శరీరముగా మార్చుచున్నావు. తుదకు నాకు మహిమ శరీరము యిచ్చి నీ యొద్దకు తీసుకొనివెళ్ళుదువు గనుక నీకు వందనములు. నీవు మూడు విధములుగా బయలుపడినావు. అట్లే నాకు మూడు విధములైన స్థితులు అనుగ్రహించినావు. జీవము, శరీరము, ఆత్మ అను మూడు స్థితులు దయచేసినందుకు నీకు

వందనములు. ఈ మూడు కలిపి నన్ను ఒక వ్యక్తిగా నిలిపినావు. గనుక నీకు స్తోత్రములు. నేను ఒక విధముగ నీకు బిడ్డవలెనున్నాను. మరియొక లెక్కకు మూడుగానున్నాను. ఈ పవిత్రమైన సృష్టి నిమిత్తమై నీకు వందనములు. నీవు నాకు యిచ్చినవన్నియు నేను నిలుపుకొనునట్లు తోడ్పడుదువని నమ్మి వందనములు చేయుచున్నాను.

3. తండ్రీ! నీ స్థితి, నీ క్రియలను, నీ దివ్య గుణములను, నా యెడల ఉన్న నీ తీరును, నీ మహిమను ఎవరు వర్ణింపగలరు? కనుక నీకు వందనములు.

4. దానకర్తవైన తండ్రీ! నీ ఉచితదానముల నిమిత్తమై నీకు స్తోత్రములు గాలి ఉచితము. నేను పన్ను కట్టుటలేదు. ఒకవేళ నేను కట్టినను అది చాలదు. నీ ఉచిత ధర్మము నిమిత్తమై అవి యున్నంతకాలము నీకు స్తోత్రములు. లోకాన్ని కలుగజేసినది మొదలుకొని లోకాంతము వరకు నీవు నరులందరకు అవిశ్వాసులకు, విశ్వాసులకు, మృగములకు, వృక్షాదులకు, జీవరాసులకు ఉచితముగా ధర్మము చేయుచునేయున్నావు. ఇవన్నియు మేము సంపాదించుకొనవలెనన్న యెడల రవ్వంతయైనను సంపాదించుకొనలేము. ఎన్నో పండ్లు ఎన్నో కూరగాయలు యిచ్చుచున్నావు. మానవులు తినగా ఎన్నో మిగిలిపోవుచున్నవి. నీకనేక స్తోత్రములు. నీకళ్ళు కూడ మిగిలి పోవుచున్నవి. నీవు భూమిలో పెట్టిన ఖనిజములు, లోహములనేకములున్నవి. మానవులు ఇంకా వీటిని తీసికొని వాడుకొనలేదు. కొన్ని వాడుకొనుచున్నార గాని తరగడములేదు. నీవు మా యెదుట వేసిన భోజనపు బల్లమీద నున్న పదార్థములు యింకా తరగడము లేదు. ఒక దరినుండి మేము వాడుకొను చుండగా నీవు ఒకదరినుండి యింకను క్రొత్తవి యిచ్చుచునే యున్నావు. నీ దానస్వభావమును ఎవరు వర్ణింపగలరు? మా తెలివి తక్కువ తనము వల్ల మేము వాటిని పూర్తిగా వాడలేకపోవుచున్నాము. నీ దానములు అందుకొను

శక్తి నరులకందరకు ఉన్నయెడల అందరును ధనికులే. ఒక్కరైనను బీదవారుండరు. నీవు కలుగజేసిన వాటిలో ఉపయోగము లేనిది యేదియు లేదు. నా విషయమై నీకు ప్రతిదినము ఎంతో ఖర్చు ఉన్నది. నీవు బిల్లువేసిన యెడల నేను యివ్వగలనా? ప్రతి నిమిషదానములను బట్టి నీకనేక వందనములు.

5. ఓ తండ్రీ! అన్ని దానములకంటే నీ కుమారుని పంపిన దానము గొప్పది అనంతమైనది. అందుకు నిన్ను నేను స్తుతింపవలెను. నీవు కోరిన యెడల ప్రతి రెప్పపాటును నిన్ను స్తుతింపవలెను. నీ కుమారుని అవతార దానమునకు మించిన దానము లేనేలేదు. ఆ దానమును బట్టి నీకు స్తోత్రములు. నేను పాప విసర్జన చేయవలెననియు బాప్తిస్మము పొందవలె ననియు, రక్షణ అందుకొనవలెననియు, సంస్కారభోజనము భుజింప వలెననియు, ఇతరుల రక్షణార్థమై సేవచేయవలెననియు నీ వాక్య గ్రంథమును మా హృదయములో అచ్చువేయించుకొనవలెననియు జీవాంతమందు నీ సన్నిధికి వచ్చి వేయవలెననియు, నీవు కోరుచున్న కోరికకు యేమి చెప్పగలను! నీ దానములు లెక్కపెట్టుటకు కూర్చున్న యెడల మా దీర్ఘ జీవిత కాలము చాలదు. మా విశ్వాసము, మా గ్రహింపు మా స్తుతి నీ దృష్టియెదుట మిగుల స్వల్పమైనను నీవు అంగీకరించుట ఆశ్చర్యముగా వున్నది. ఏమి చెప్పగలను! ఏమి వివరించగలను! ఎంత జాగ్రత్తగా స్తుతి చేసినను యెప్పుడు పూర్తిగా కుదరదు. అయినను నీవు ఆనందించుచున్నావు. నీకు స్తోత్రములు. నీ కుమారుని దానమునకు వెలుపల ఏదానములు లేవు. నీవు చూపుచున్న కృప వెలుపల ఏ కృపయు లేదు. సంఘము యొక్క వెలుపల రక్షణ లేదు. నీ మహత్తు విషయమై నీకు లెక్కకు మించిన స్తోత్రములు.

6. నా జన్మము, నా బ్రతుకు ఎంత పవిత్రముగా నున్నను మరణ సమయమందు పరలోకమునకు నేను సిద్ధముకానియెడల మా దీర్ఘాయుష్షు

అంతయు వ్యర్థమే. ఒకవేళ నేను మరణ సమయమునందు సిద్ధముగా నున్నయెడల మోక్షప్రవేశము కలిగించుకొనుటకు ధన్యత కలదు. అంతకన్న మించిన అంతస్తుగల మరియొక ధన్యకాలము కలదు. ఆ కాలమునకు మా ప్రభువు యొక్క రెండవ రాకడకు నేను సిద్ధపడని యెడల భూమిమీద శ్రమలు అనుభవించుటకు మిగిలిపోదును. నేను అంతకాలము భక్తిగా బ్రతికి, అన్నియు నమ్మి రెండవ రాకడ నమ్మకయు, నమ్మినను సిద్ధపడకయు నున్న యెడల నాకు యెంత దౌర్భాగ్యత దాపరించును. భక్తిగల జీవనము, భక్తిగల మరణము, సజీవుల గుంపులో చేరవలసిన ఆరోహణము మా యెదుట పెట్టియున్నావు. గనుక నీకు స్తోత్రములు. లేనియెడల మా బ్రతుకు వలన ప్రయోజనమేమి? ఇట్టి ప్రయోజనములేని స్థితి నాకు రాకుండ చేయగల తండ్రీ! నీకు స్తోత్రములు.

7. దైవలక్షణముల స్తుతి

(జన్మదినము మొదలు నేటివరకు శరీర సంబంధమైన మేళ్ళను గూర్చిన స్తుతులు)

1. ఓ మహిమా స్వరూపివైన దేవా! నేను పుట్టకముందే అనగా తల్లిగర్భమందు రూపింపబడక ముందే మా నిర్మాణ విషయములన్నియు నీ పుస్తకములో వ్రాసిపెట్టినావు. దీనిని బట్టి చూచి మా మీద నీకు గల ప్రేమ జ్ఞానము. శ్రద్ధ అనువాటిని బట్టి నిన్ను స్తుతించుచున్నాను.
2. ఓ దేవా! మేము జన్మించిన పిమ్మట మేము జీవము కలిగియున్నప్పటికి మమ్మును మేము కాపాడుకొనలేమని నీవు యెరిగినవాడవై. ఆ పని మా తల్లిదండ్రులకు అప్పగించినావు గనుక నీకు స్తోత్రములు నీ కృపలో ఒక భాగమై యున్న నీ కాపుదలను స్మరించుచు నీకు వందనములు అర్పించుచున్నాము.
3. ఓ దేవా! మమ్మును పోషించవలసినదని మేము నిన్ను అడుగలేదు.

అయినను మమ్మును పాలవలనను ఆహారము వలనను పోషించుచున్నావు. నీ పోషణను, నీ ప్రేమను తలంచుకొని నిన్ను ఘనపరచుచున్నాము.

4. ఓ దేవా! మాకు అనుదినాహారము మాత్రమే గాక తినుబండారములను దయచేయవలసినదని నేను నిన్ను అడుగకపోయినను అవి కూడ దయచేయుచున్నావు. గనుక నీకు కీర్తి కలుగునుగాక!

5. ఓ దేవా! సమస్త వస్తువులు నా ఉపయోగనిమిత్తమై కలుగజేసి ఇచ్చిన నీ కృప నిమిత్తమై నీ ధర్మ ఉపయోగ నిమిత్తమై నీకు ప్రభావము కలుగునుగాక!

6. ఓ దేవా! వస్త్రములు దయచేయుమని మేము నిన్ను అడుగకపోయినను అవి కూడ దయచేసిన నీకు కృతజ్ఞతాస్తుతులు చెల్లించుచున్నాము. కష్టపడి సంపాదించిన వాటిని కూడ అనుగ్రహించుచున్నావు. ఈ నీ సంపాదన ప్రేమ నిమిత్తమై నిన్ను ఘనపర్చుచున్నాము.

7. ఓ దేవా! మమ్మును బడికి పంపించి అందుకు అవసరమైన వస్తువులు, పుస్తకములు యిప్పించి విద్య నేర్పించిన ఉపాధ్యాయ ప్రేమ నిమిత్తమై నీకు చాలా వందనములు చెల్లించుచున్నాము.

8. ఓ దేవా! నాకు చదువు చెప్పి ఉపాధ్యాయులను; విద్యలోను, ఆటలలోను, సహకారులుగా ఉండవలసిన తోటి పిల్లలను అనుగ్రహించినావు గనుక నీకు స్తోత్రములు నీ సహాయ ప్రేమ నిమిత్తమై నీకు అనేక నమస్కారములు.

9. ఓ దేవా! మేము చదువు ముగించిన తరువాత ఏదో ఒక పనిలో ప్రవేశపెట్టినందుకు నీకు ప్రభావములు కలుగును గాక! మా పనిలో తోడు, సహాయము అనుగ్రహించుచున్న నీ ప్రేమకు స్తుతి కల్గును గాక!

10. ఓ దేవా! మా దేశమును న్యాయముగాను, చక్కగాను పరిపాలించే అధికారులను అనుగ్రహించినావు. వారు మమ్మును కాపాడు విషయములోను, సహాయముచేసి విషయములోను పూచీదారులైయుండునట్లు చేసినావు గనుక

స్తోత్రములు. మరియు అధికారము నీవలననే కలిగినది. అందువలన నీవు అందరిపై అధికారివైయున్నావు. గనుక నీకు కృతజ్ఞతార్పణలు చెల్లించు చున్నాము.

11. ఓ దేవా! దేశములో మాత్రముగాక ఇంటిలో కూడ అధికారులను బోలిన తల్లిదండ్రులను, మాకంటే పెద్దవారైన సోదర సోదరీలను మామేలు కోరిన వారినిగా ఏర్పాటుచేసిన నీకు వేలాది నమస్కారములు.

12. ఓ దేవా! మా సంతోషాభివృద్ధి నిమిత్తమై స్నేహితులను, బంధువులను అనుగ్రహించియున్నావు స్తోత్రములు. వీరికంటే నీవు గొప్ప స్నేహితుడవు, బంధువుడవైయున్నావు. అందుకు నిన్ను పూజించుచున్నాము. మనుష్యుల ద్వారా నీవు మాకు చేయుచున్న సమస్త ఉపకారముల నిమిత్తమై నీకు స్తోత్రములు.

13. ఓ దేవా! మత భక్తి నిమిత్తము మమ్మును కాపాడుటకు ఇవాంజిలిస్టులను, పాదిరీలను, మిషనరీలను అనుగ్రహించిన నీకు ఘనత కలుగునుగాక! అందరికంటే నీవు గొప్ప గురువువైయున్నావు. గనుక నీకు పూజార్పణలు యేసు నామమున అర్పించుచున్నాము. (నెహెమ్యా 9:5,6)

స్తుతి ప్రార్థన: ఓ దేవా! నీవు ప్రేమవైయున్నావు. గనుక నేనెంత పాపినైనను నన్ను ప్రేమించుచున్నందులకు నీకు స్తోత్రములు.

ఓ దేవా! నీవు పరిశుద్ధుడవైయున్నందువలన సృష్టిని, మానవుని పరిశుద్ధముగా కలుగజేసియున్నావు. మానవుడు పాపముచేయుట ద్వారా పరిశుద్ధతను కోల్పోయినను తిరిగి పరిశుద్ధులునుగా చేయుటకు నీవే లోకమునకు బలియైతివి ఇందుకు నీకు స్తోత్రములు.

జీవమైయున్న ఓ దేవా! మట్టి ఘటమైన మానవునిలోనికి నీ జీవాత్మను పంపి జీవింపజేయుచున్నందుకు స్తోత్రములు. ఓ దేవా! నీవు సర్వవ్యాపివి. గనుక నేను ఎక్కడ వుంటే నీవు అక్కడుండువు. గనుక ఓ దేవా! నీవు ఆది

అంతములేని దేవుడవు గనుక నాతో యెల్లప్పుడునుండువు గనుక నీకు మహిమ కలుగునుగాక! ఆమేన్.

“జనక సుతాత్మలకు స్తుతులు - సంఘవధువు వల్ల భువిని - మనసున స్తుతికార్యము తప్ప - మరి పనియేమున్నది భక్త జనాళికి” ||త్వరగా||

* * *

ప్రకటన గ్రంథములోని స్తుతులు

1. ప్రకటన 1:6 - మనలను ప్రేమించుచు తన రక్తము వలన మన పాపములనుండి మనలను విడిపించిన వానికి మహిమయు ప్రభావమును యుగయుగములు కలుగునుగాక! ఆమేన్.

2. ప్రకటన 1:18 - భయపడకుము, నేను మొదటివాడను, కడపటి వాడను, జీవించువాడను, మృతుడనైతిని గాని ఇదిగో యుగ యుగములు సజీవుడనైయున్నాను. మరియు మరణము యొక్కయు పాతాళ లోకము యొక్కయు తాళపు చెవులు నా స్వాధీనములో ఉన్నవి.

3. ప్రకటన 4:8 - (4 జీవులు చేసిన స్తుతి) భూత వర్తమాన భవిష్యత్కాలములో ఉండు సర్వాధికారియు దేవుడునగు ప్రభువు పరిశుద్ధుడు, పరిశుద్ధుడు, పరిశుద్ధుడు అని మానక రాత్రింబగళ్ళు చెప్పుచుండును. సింహాసనమందు ఆసీనుడైయుండి యుగయుగములు జీవించుచున్న వానికి మహిమయు ఘనతయు కృతజ్ఞతా స్తుతులును కలుగునుగాక!

4. ప్రకటన 4:10-11 - (24 గురు పెద్దలు చేసిన స్తుతి) సింహాసన మందు ఆసీనుడైయున్నవాని ఎదుట సాగిలపడి యుగయుగములు జీవించు చున్నవానికి నమస్కారము చేయుచు ప్రభువా, మా దేవా, నీవు సమస్తమును సృష్టించితివి. నీ చిత్తమును బట్టి అవియుండెను. దానిని బట్టియే సృష్టించ

బడెను. గనుక నీవే మహిమ ఘనత ప్రభావములు పొందనర్హుడవని చెప్పుచు తమ కిరీటములను ఆ సింహాసనము ఎదుట వేసిరి.

5. ప్రకటన 5:9 - (4 జీవులు 24గురు పెద్దలు) నీవు ఆ గ్రంథమును తీసికొని దాని ముద్రలు విప్పుటకు యోగ్యుడవు. నీవు వధింపబడినవాడవై నీ రక్తమిచ్చి ప్రతి వంశములోను, ఆయా భాషలు మాటలాడువారిలోను, ప్రతి ప్రజలోను ప్రతి జనములోను దేవుని కొరకు మనుష్యులనుకొని మా దేవునికి వారిని ఒక రాజ్యముగాను, యాజకులుగాను చేసితివి. గనుక వారు భూలోకమందు ఏలుదురని క్రొత్తపాట పాడుదురు.

6. ప్రకటన 5:12 - (దేవదూతల స్తుతి) వారు వధింపబడిన గొర్రెపిల్ల శక్తియు, ఐశ్వర్యమును, జ్ఞానమును, బలమును, ఘనతను, మహిమయు, స్తోత్రమును పొందనర్హుడవని గొప్ప స్వరముతో చెప్పుచుండిరి.

7. ప్రకటన 5:13-14 - (సమస్త సృష్టియు చేసిన స్తుతి) సింహాసనాసీనుడైయున్న వానికిని గొర్రెపిల్లకును స్తోత్రమును ఘనతయు, మహిమయు ప్రభావమును యుగయుగములు కలుగుగాకయని చెప్పుట వింటిని. ఆ నాలుగు జీవులు ఆమెన్.

8. ప్రకటన 6:9-10 - (హతసాక్షులు చేసిన స్తుతి) వారు నాథా! సత్యస్వరూపి, పరిశుద్ధుడా, ఎందాక తీర్పు తీర్చకయు, మా రక్తము నిమిత్తము భూనివాసులకు ప్రతిదండన చేయకయు ఉండువని బిగ్గరగా కేకలు వేసిరి.

9. ప్రకటన 7:10 - (రక్షింపబడిన 144వేల మంది చేసిన స్తుతి) సింహాసనము ఎదుట గొర్రెపిల్ల ఎదుటను నిలువబడి సింహాసనాసీనుడైయున్న మా దేవునికిని గొర్రెపిల్లకును మా రక్షణకై స్తోత్రమని మహా శబ్దముతో ఎలుగెత్తి చెప్పిరి.

10. ప్రకటన 7:11-12 - (దేవదూతల స్తుతి) వారు సింహాసనము ఎదుట సాష్టాంగపడి ఆమెన్, యుగయుగముల వరకు మా దేవునికి

స్తోత్రమును మహిమయు జ్ఞానమును కృతజ్ఞతాస్తుతియు ఘనతయు శక్తియు బలమును కలుగుగాకని చెప్పుచు దేవునికి నమస్కారము చేసిరి ఆమెన్.

11. ప్రకటన 10:6,7 - (పరలోకమునుండి దిగివచ్చిన బలిష్ఠుడైన దూత చెప్పినది) పరలోకమును అందులో ఉన్నవాటిని, భూమిని అందులో ఉన్నవాటిని, సముద్రమును అందులో ఉన్నవాటిని, సృష్టించి, యుగయుగములు జీవించుచున్న వాటితోడు ఒట్టుపెట్టుకొని ఇక అలస్యముండదు గాని దేవుడు తన దాసులగు ప్రవక్తలకు తెలిపిన సువార్త ప్రకారము దేవుని మర్మము సమాప్తమగునని చెప్పెను.

12. ప్రకటన 11:15 - (పరలోకమునుండి దిగివచ్చిన శబ్దము) ఈ లోకరాజ్యము మన ప్రభువు రాజ్యమును ఆయన క్రీస్తు రాజ్యమునాయెను. ఆయన యుగయుగముల వరకు ఏలుననెను.

13. ప్రకటన 11:17-18 - (24గురు పెద్దలు చేసిన స్తుతి) వర్తమాన, భూతకాలములలో ఉండు దేవుడవైన ప్రభువా! సర్వాధికారి, నీవు నీ మహా బలమును స్వీకరించి ఏలుచున్నావు. గనుక మేము నీకు కృతజ్ఞతా స్తుతులు చెల్లించుచున్నాము. జనములు కోపగించినందున నీకు కోపము వచ్చెను. మృతులు తీర్పు పొందుటకును, నీ దాసులగు ప్రవక్తలకును పరిశుద్ధులకును, నీ నామమునకు భయపడువారికిని, తగిన ఫలము నిచ్చుటకును గొప్పవారేమి, కొద్దివారేమి భూమిని నశింపజేయువారిని నశింపజేయుటకును సమయము వచ్చియున్నదని చెప్పిరి.

14. ప్రకటన 12:9 - (పరలోకమునుండి శబ్దము) కాగా సర్వలోకమును మోసపుచ్చుచు, అపవాదియనియు, సాతాననియు పేరుగల అదినర్పమైన ఆ మహాఘటసర్పము పడద్రోయబడెను. అది భూమిమీద పడద్రోయబడెను. దాని దూతలును దానితోకూడ పడద్రోయబడిరి.

15. ప్రకటన 12:10-12 - (పరలోకమందు) రాత్రింబగళ్ళు మన

దేవుని ఎదుట మన సహోదరులమీద నేరము మోపువాడని అపవాది పడడ్రోయబడియున్నాడు. గనుక ఇప్పుడు రక్షణయు, శక్తియు, రాజ్యమును మన దేవునివాయెను. ఇప్పుడు అధికారము ఆయన క్రీస్తుదాయెను. వారు గొర్రెపిల్ల రక్తమును బట్టియు, తామిచ్చిన సాక్ష్యమును బట్టియు వానిని జయించియున్నారు. గాని మరణము వరకు తమ ప్రాణములను ప్రేమించిన వారుకారు. అందుచేత పరలోకమా పరలోక నివాసులారా! ఉత్సహించుడి భూమి, సముద్రమా మీకు శ్రమ. అపవాది తనకు సమయము కొంచెమే అని తెలిసికొని బహు క్రోధము గలవాడై మీయొద్దకు దిగి వచ్చియున్నాడని చెప్పెను.

16. ప్రకటన 14:7 - (దేవదూత చేసినది) మీరు దేవునికి భయపడి ఆయనను మహిమపరచుడి. ఆయన తీర్పుతీర్పు గడియవచ్చెను. గనుక ఆకాశమును, భూమిని, సముద్రమును, జలధారలను కలుగజేసిన వానికే నమస్కారము చేయుడి అని గొప్ప స్వరముతో చెప్పెను.

17. ప్రకటన 14:8 - (వేరొకదూత) మహోద్రేకముతో కూడిన తన వ్యభిచార మద్యమును సమస్త జనములకు త్రాగించిన ఈ మహా బబులోను కూలిపోయెను అని చెప్పెను.

18. ప్రకటన 15:3-4 - (క్రూరమృగమునకు లోబడనివారు చేసిన స్తుతి) ప్రభువా, దేవా, సర్వాధికారి, నీ క్రియలు ఘనమైనవి, అశ్చర్యమైనవి, యుగములకు రాజా, నీ మార్గములు న్యాయములును, సత్యములునైయున్నవి. ప్రభువా, నీవు మాత్రము పవిత్రుడవు, నీకు భయపడని వాడెవడు? నీ న్యాయవిధులు ప్రత్యక్ష పరచబడినవి గనుక జనములందరు వచ్చి నీ సన్నిధిని నమస్కారము చేసెదరని చెప్పుచు దేవుని దాసుడగు మోషే కీర్తనయు గొర్రెపిల్ల కీర్తనయు పాడుచున్నారు.

19. ప్రకటన 16:5-7 - (జలముల దేవదూత) వర్తమాన భూతకాలము

లలో ఉండు పవిత్రుడా, పరిశుద్ధుల రక్తమును, ప్రవక్తల రక్తమును వారు కార్చినందుకు తీర్పుతీర్పు వారికి రక్తము త్రాగనిచ్చితివి, దీనికి వారు పాత్రులే. నీవు ఈలాగు తీర్పు తీర్చితివి గనుక నీవు న్యాయవంతుడవని జలముల దేవదూత చెప్పగా వింటిని. అందుకు - అవును ప్రభువా, దేవా, సర్వాధికారి, నీ తీర్పులు సత్యములును, న్యాయములునైయున్నవని బలిపీఠము చెప్పుట వింటిని.

20. ప్రకటన 16:15-16 - ఇదిగో నేను దొంగవలె వచ్చుచున్నాను. తాను దిగంబరుడుగా సంచరించుచున్నందున జనులు తన దినమొలను చూతురేమో అని మెళకువగా ఉండి తన వస్త్రము కాపాడుకొనువాడు ధన్యుడు.

21. ప్రకటన 17:14 - (దూత చెప్పినది) వీరు గొర్రెపిల్లతో యుద్ధము చేతురుగాని, గొర్రెపిల్ల ప్రభువులకు ప్రభువును, రాజులకు రాజునై యున్నందునను, తనతోకూడ ఉండినవారు పిలువబడినవారై, ఏర్పరచబడిన వారై నమ్మకమైనవారై యున్నందునను, ఆయన ఆ రాజులను జయించును.

22. ప్రకటన 18:20 - (దూతలే చెప్పినవి) పరలోకమా పరిశుద్ధులారా, అపోస్తలులారా, దానిగూర్చి ఆనందించుడి. 'ఏలయనగా దానిచేత మీకు కలిగిన తీర్పుకు ప్రతిగా దేవుడు ఆ పట్టణమునకు తీర్పు తీర్చియున్నాడు'.

23. ప్రకటన 19:1-7 - (పరలోకములోని జయశబ్దము) ప్రభువును స్తుతించుడి, రక్షణ మహిమ ప్రభావములు మన దేవునికే చెల్లును. ఆయన తీర్పులు సత్యములును, న్యాయములునైయున్నవి. తన వ్యభిచారముతో భూలోకమును చెరిపిన గొప్ప వేశ్యకు ఆయన తీర్పు తీర్చి, తన దాసుల రక్తమును బట్టి దానికి ప్రతిదండన చేసెను. మరి రెండవసారి వారు ప్రభువును స్తుతించుడి అనిరి. ఆ పట్టణపు పొగ యుగయుగములు పైకి లేచుచున్నది. అప్పుడు ఆ 24గురు పెద్దలును నాలుగు జీవులును సాగిలపడి ఆమేన్. ప్రభువును స్తుతించుడి అని చెప్పుచు సింహాసనాసీనుడగు దేవునికి

నమస్కారము చేసిరి. మరియు మన దేవుని దాసులారా, ఆయనకు భయపడు వారలారా, కొద్దివారేమి, గొప్పవారేమి మీరందరు ఆయనను స్తుతించుడి అని చెప్పుచున్న యొక స్వరము సింహాసనమునొద్దనుండి వచ్చెను. అప్పుడు గొప్ప జనసమూహపు శబ్దమును విస్తారమైన జలముల శబ్దమును బలమైన ఉరుముల శబ్దమును పోలినయొక స్వరము సర్వాధికారియు ప్రభువునగు మన దేవుడు ఏలుచున్నాడు. ఆయనను స్తుతించుడి. గొర్రెపిల్ల వివాహ మహోత్సవ సమయము వచ్చినది. ఆయన భార్య తన్ను తాను సిద్ధపరచు కొన్నది. గనుక మనము సంతోషపడి ఉత్సహించి ఆయనను మహిమ పరచెదమని చెప్పగా వింటిని.

* * *

దైవలక్షణములు - స్తుతి

పుంభక్త
యం. దేవదాసు అయ్యగారు

“స్తుతియాగము అర్పించువాడు నన్ను మహిమపరచుచున్నాడు.
నేను వానికి దేవుని రక్షణ కనుపరచునట్లు వాడు మార్గము
సిద్ధపరచుకొనెను” - కీర్తనలు 50:23

కాకినాడ,
2007.

వెల: రూ. 10/-లు